

کریں نبی و سنت اور اسلاف اُمت کی تعلیمات کا عملی کردار

ماہنامہ

اشرف المجلدات

Volume:15 Issue:9 September 2022

مَدِیْنُ

مَوْلَانَا مُحَمَّدُ عَبْدُ الْقَوِیُّ



ادارہ اشرف العلوم مدینہ آباد

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فریدی قاسمی	اُن ہماری یہ غفلتیں اور بے باکیاں	درس قرآن
۷	حضرت مولانا منظور نعمانی صاحبؒ	بعض منافقانہ اعمال و عادات	درس حدیث
۹	مدیر	ملک کے موجودہ حالات میں ملت کی صحیح راہ نمائی	پیش گفتار
۱۶	مرتب	نوجوان، نبی کریم ﷺ کے اوصاف حمیدہ اختیار کریں	گوشہ سیرت
۱۸	مولانا مفتی رفیع الدین حنیف قاسمی	اسلام کی بائمال خواتین	گوشہ خواتین
۲۰	مولانا محمد عبدالرشید طلحہ نعمانی قاسمی	سیدنا حضرت زید بن حارثہؓ	تذکارِ صحابہؓ
۲۷	مولانا مفتی احمد عبید اللہ یاسر قاسمی	استغفار کے فوائد و ثمرات؛ قرآن مجید کی روشنی میں	اصلاحی مضامین
۳۲	مولانا محمد تبریز عالم حلیمی قاسمی	دینی تعلیم کی ایک اور صبح نوکی ضرورت	"
۳۶	مفتی عبدالحمید قاسمی	اسلام میں نظام معیشت کا تصور اور سودی۔۔۔۔	"
۴۲	مولانا مفتی محمد سلمان صاحب قاسمی	توہین رسالت کے واقعات اور لمحہ فکریہ	لمحہ فکریہ
۴۶	حضرت مولانا مفتی ارشد صاحب مدظلہ	اصلاح ظاہر و باطن سے متعلق اکابر کے چند۔۔۔	افادات اکابر
۴۸	انتخاب	میراث تقسیم نہ کرنے کے نقصانات	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

اُف ہماری یہ غفلتیں اور بے باکیاں

از: مولانا محمد عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
لَقَدْ كُنْتُمْ فِيْ غَفْلَةٍ مِّنْ هٰذَا فَكَشَفْنَا عَنْكُمْ غِطَاءَك فَبَصَرُكَ الْيَوْمَ حَدِيدٌ ﴿۳۹﴾ (سورۃ ق)
ترجمہ: حقیقت یہ ہے کہ تو اس واقعے کی طرف غفلت میں پڑا ہوا تھا، اب ہم نے تجھ سے وہ پردہ ہٹا دیا ہے جو تجھ پر پڑا ہوا تھا، چنانچہ آج تیری نگاہ خوب تیز ہو گئی ہے۔

توضیح: تبصر، خدا ترس علماء کا ایک قول ہے الناس ینام فاذا ماتوا انتبهوا انسان جب تک زندہ ہے حقیقت میں وہ سو رہا ہے، اسے دنیا کی بولمونیوں، رنگینیوں، دلفریبیوں، مکاریوں کا کوئی پتہ نہیں الا یہ کہ کوئی خوش نصیب باخبر ہو تو اور بات ہے، اور جب یہ مرے گا تو اس وقت اس کی آنکھیں حقیقت میں جاگیں گی، حقائق برزخیہ و اخرویہ، اعمال بصورت مجسم وہ تمام مغیبات جس کی خبر مخر صادق ﷺ نے دے دی تھی نگاہوں کے روبرو عیاں ہو جائیں گے، تب آدمی کی نگاہ بھٹی کی بھٹی رہ جائے گی وہ عالم حیرت میں سرگرداں و پریشان ہوگا۔

تو اس وقت کا تبین اعمال فرشتے جس کو قرآن نے ”سائق و شہید“ کہا ہے اس سے کہیں گے لو! یہ تمہارا نامہ عمل میرے پاس موجود ہے، ان خوفناک، اندوہناک انجام کو دیکھنے کے بعد وہ اپنی موت کو پکارے گا، واپس دنیا میں آنے کی تمنا کرے گا، اس بات کی بھی آرزو کرے گا کہ کاش کہ میں یہ نامہ عمل دیکھنے سے پہلے ہی مر چکا ہوتا، میرا وجود ہی نسیاً منسیاً ہو جاتا یہ آرزو یہ تمنا بسا آرزوئیں کہ خاک شد ثابت ہوں گی۔

نبی پاک ﷺ نے ارشاد فرمایا،، الکیس من دان نفسه وعمل لما بعد الموت والعاجز من اتبع نفسه هو اها و تمنی علی اللہ،، عقل مند وہ ہے جو اپنے آپ سے باخبر رہے اور ما بعد الموت کی تیاری کرے، بے عقل وہ ہے جو اپنے نفس کا پجاری بن کر رہے اور اللہ سے تمنا کر بیٹھے اور عمل کچھ نہ کرے، حدیث کی

رُو سے صاحبِ شعور وہ آدمی ہے جس کے پیش نظر آخرت ہو، وہ اسی اُدھیڑ بُن اور تیاری میں لگا رہے، نفس کے مکائد و شرور سے بچتا رہے، یہی صحیح معنی میں فلاح دارین کا مستحق، حقیقت میں عقل مند سمجھا رہا ہے، اہل دنیا کسی کو بھی زیرک، ہوشیار، عقل مند کہہ لے مگر عقل مند تو وہ ہے جس کو محبوبِ آقا ﷺ نے عقل مند کہا ہو، دنیا کسی کو نا سمجھ بے وقوف کہتی ہو مگر نگاہِ نبوت میں بیوقوف غافل وہ ہے جو نفس کے تقاضوں پر چلتا ہو، معصیت بھری زندگی گزارتا ہو اور پھر اللہ تعالیٰ سے یہ تمنا بھی رکھتا ہو کہ وہ اسے جنت میں داخل کر دیں گے یہ خام خیالی نفس و شیطان کا دھوکہ ہے۔

عموماً انسان کے فکر آخرت سے بے پرواہ ہو جانے کا اصل سبب قساوت قلبی ہے، قساوت قلبی نام ہے دل کی سختی کا، اس کی علامت یہ ہے کہ آدمی کے قلب پر گناہ کے بوجھ کا کوئی اثر باقی نہ رہے وہ بے باکی سے معصیت پر معصیت کیے جائے، اس کیفیت سے نبی پاک ﷺ نے پناہ مانگی ہے، اس کو دور کرنے کا طریقہ خود نبی پاک ﷺ نے بیان فرمایا ہے اذکروا اذکرہا ذم اللذات یعنی الموت لذت کو کڑوی کرنے والی چیز یعنی موت کو یاد کرو، پتہ چلا کہ موت کا استحضار غفلت کو دور کرنے کا بہترین ذریعہ ہے، ایسے ہی دل کی سختی اور لا پرواہی کو دور کرنے کا طریقہ یہ بھی ہے کہ آدمی موت، مابعد الموت کے مراحل کو بار بار یاد کرتا رہے اس کا مراقبہ کرتا رہے، جیسے وقت نزع کا جان گسل مرحلہ جس سے آدمی کا وجود دہل جاتا ہے، اس کے بعد عالم برزخ کی کیفیات، قبر کی تنگیاں، تنہائیاں، اس کے بعد میدانِ محشر کی قیامت خیزیاں، ہولناکیاں، پھر میزانِ عدل پر مواخذے کی پریشانیاں، خوفناکیاں، اس کے بعد پلِ صراط کی باریکیاں، تیزیاں اگر ان مراحل کا دھیان رکھیں گے تو ہمارے لیے غفلت کا دور کرنا بڑا سہل ہو جائے گا، دل کی سختیاں دور ہو جائیں گی۔

ہماری زندگی گزارنے کا طریقہ ایسا ہے کہ ہم حالایوں کہتے ہیں کہ ہم کو اس دنیا میں ہمیشہ رہنا ہے، موت کا سامنا کرنا نہیں ہے، حالاں کہ یہ غفلتیں، یہ معصیت پر بے باکیاں، دنیا و آخرت میں خسران کا سبب بن جاتی ہیں، اللہم احفظنا منہ

دعا ہے کہ اللہ تعالیٰ ہماری غفلتوں کو دور فرمائے، دنیا کی حقیقت سمجھ کر فکر آخرت کی توفیق عطا فرمائے۔

اللہم وفقنا لما تحب وترضی واجعل آخرتنا خیرا من الاولی



درسِ حدیث

بعض منافقانہ اعمال و عادات

از: حضرت مولانا منظور نعمانی صاحب

وَعَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ أَرْبَعٌ مَنْ كُنْ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا إِذَا أُوْتِمِنَ خَانَ وَإِذَا حَدَّثَ كَذَبَ وَإِذَا عَاهَدَ عَدَرَ وَإِذَا خَاصَمَ فَجَرَ (رواہ البخاری و مسلم)

ترجمہ: حضرت عبداللہ بن عمروؓ سے روایت ہے کہ رسول اللہ ﷺ نے فرمایا کہ چار عادتیں ایسی ہیں جس میں وہ چاروں جمع ہو جائیں تو وہ خالص منافق ہے، اور جس میں اُن چاروں میں سے کوئی ایک خصلت ہو تو اُس کا حال یہ ہے کہ اُس میں نفاق کی ایک خصلت ہے، اور وہ اسی حال میں رہے گا، جب تک کہ اُس عادت کو چھوڑ نہ دے۔۔۔ وہ چار عادتیں یہ ہیں جب اس کو کسی امانت کا امین بنایا جائے تو اس میں خیانت کرے اور جب باتیں کرے تو جھوٹ بولے، اور جب عہد معاہدہ کرے تو اُس کی خلاف ورزی کرے، اور جب کسی سے جھگڑا اور اختلاف ہو تو بدزبانی کرے۔

تشریح: حقیقی اور اصلی نفاق، انسان کی جس بدترین حالت کا نام ہے وہ تو یہ ہے کہ آدمی نے دل سے تو اسلام کو قبول کیا نہ ہو (بلکہ دل سے اُس کا منکر اور مخالف ہو) لیکن کسی وجہ سے وہ اپنے کو مومن و مسلم ظاہر کرتا ہو، جیسا کہ رسول اللہ ﷺ کے زمانہ میں عبداللہ ابن ابی وغیرہ مشہور منافقین کا حال تھا۔۔۔ یہ نفاق دراصل بدترین اور ذلیل ترین قسم کا کفر ہے، اور ان ہی منافقین کے بارہ میں قرآن مجید میں فرمایا گیا ہے، کہ: إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ (ضرور بالضرور منافقین دوزخ کے سب سے نیچے کے طبقے میں ڈالے جائیں گے۔) لیکن بعض بُری عادتیں اور بد خصلتیں بھی ایسی ہیں، جن کو ان منافقین سے خاص نسبت اور مناسبت ہے اور وہ دراصل اُن ہی کی عادتیں اور خصلتیں ہیں، اور کسی صاحب ایمان میں ان کی پرچھائیں بھی نہیں ہونی چاہیئے۔۔۔ پس اگر بد قسمتی سے کسی مسلمان میں ان میں سے کوئی عادت ہو، تو یہ سمجھا جائے گا کہ

اُس میں یہ منافقانہ عادت ہے، اور اگر کسی میں بدبختی والی وہ ساری عادتیں جمع ہو جائیں، تو سمجھا جائے گا کہ وہ شخص اپنی سیرت میں پورا منافق ہے۔

الغرض ایک نفاق تو ایمان و عقیدہ کا نفاق ہے، جو کفر کی بدترین قسم ہے، لیکن اس کے علاوہ کسی شخص کی سیرت کا منافقوں والی سیرت ہونا بھی ایک قسم کا نفاق ہے، مگر وہ عقیدے کا نہیں، بلکہ سیرت اور کردار کا نفاق ہے، اور ایک مسلمان کے لئے جس طرح یہ ضروری ہے کہ وہ کفر و شرک اور اعتقادی نفاق سے بچے، اُسی طرح یہ بھی ضروری ہے کہ منافقانہ سیرت اور منافقانہ اعمال و اخلاق کی گندگی سے بھی اپنے کو محفوظ رکھے۔

اس حدیث میں رسول اللہ ﷺ نے خصائل نفاق میں سے چار کا ذکر فرمایا ہے: ۱۔ خیانت ۲۔ جھوٹ ۳۔ عہد شکنی، ۴۔ بدزبانی اور ارشاد فرمایا کہ جس شخص میں ان میں سے کوئی ایک خصلت ہو، اُس کو سمجھنا چاہیے کہ اُس میں ایک منافقانہ خصلت ہے اور جس میں یہ چاروں خصلتیں جمع ہوں، وہ اپنی سیرت میں خالص منافق ہے۔ ایک اور روایت جو حضرت انس بن مالکؓ سے مروی ہے کہ آپ ﷺ نے ارشاد فرمایا: یہ تو منافق والی نماز ہے کہ بے پروائی سے بیٹھا آفتاب کو دیکھتا رہا یہاں تک کہ جب وہ زرد ہو گیا، اور اس کے غروب کا وقت قریب آ گیا، تو نماز کو کھڑا ہوا اور چڑیا کی طرح چار چونچیں مار کے ختم کر دی اور اللہ کا ذکر بھی اس میں بہت تھوڑا کیا مطلب یہ ہے کہ مومن کی شان تو یہ ہے کہ شوق کی بے چینی سے نماز کے وقت کا منتظر رہے، اور جب وقت آئے تو خوشی اور مستعدی سے نماز کے لئے کھڑا ہو، اور یہ سمجھتے ہوئے کہ اس وقت مجھے مالک الملک کے دربارِ عالی کی حضوری نصیب ہے، پورے اطمینان اور خشوع کے ساتھ نماز ادا کرے، اور قیام و قعود اور رکوع و سجود میں خوب اللہ کو یاد کرے، اور اس سے اپنے دل کو شاد کرے۔ لیکن منافقوں کا رویہ یہ ہوتا ہے کہ وہ نماز اُن کے لئے ایک بوجھ ہوتی ہے، وقت آ جانے پر بھی اُس کو ٹالتے رہتے ہیں، مثلاً عصر کی نماز کے لئے اُس وقت اُٹھتے ہیں جب سورج بالکل ڈوبنے کے قریب ہو جاتا ہے اور بس چڑیا کی طرح چار چونچیں مار کے نماز پوری کر دیتے ہیں، اور اللہ کا نام بھی بس برائے نام ہی لیتے ہیں۔ پس یہ نماز منافق کی نماز ہے، اور جو کوئی ایسی نماز پڑھتا ہے وہ مخلص مومنوں والی نہیں، بلکہ منافقوں والی نماز پڑھتا ہے۔

ایک روایت میں حضور ﷺ سے حضرت عثمانؓ روایت کرتے ہیں کہ رسول اللہ ﷺ نے فرمایا، کہ جو شخص مسجد میں ہو، اور اذان ہو جائے اور وہ اس کے بعد بلا کسی خاص ضرورت کے مسجد سے باہر چلا جائے، اور نماز میں شرکت کے لئے واپسی کا ارادہ بھی نہ رکھتا ہو تو وہ منافق ہے۔

اللہ تعالیٰ ہمیں ان منافقانہ عادات و اطوار سے محفوظ رکھے۔ آمین

پیش گوئی گفتار

ملک کے موجودہ حالات میں ملت کی صحیح راہ نمائی

مدیر محترم مدظلہ نے ۲۳ جون ۲۰۲۲ء کو حیدرآباد میں منعقدہ علماء، ائمہ، خطباء اور خدام دین کے ایک روزہ ورک شاپ سے ”ملک کے موجودہ حالات میں ملت کی صحیح راہ نمائی“ کے عنوان سے خطاب فرمایا، اسی کے چند اقتباسات قارئین کے خدمت میں پیش ہیں۔ از مرتب:

بسم اللہ الرحمن الرحیم۔ وبہ نستعین

ملک کی موجودہ صورت حال میں بھی انہی لوگوں کا ایک فرد ہوں جو ان حالات سے حیران اور بے چین ہیں، اس لئے دوسروں کی رہنمائی کے موقف میں نہیں ہوں، البتہ چند باتیں آپ حضرات کے سامنے اسی طرح پیش کر دیتا ہوں جس طرح اور حضرات نے پیش کی ہیں، بعض باتیں اکابر کے سامنے عرض کرنے کی ہیں اور بعض آپ حضرات سے کہنے کی ہیں:

۱۔ پہلی بات یہ ہے کہ اس وقت جدید تعلیم یافتہ طبقے کو قریب کرنے اور ان تک دین پہنچانے کی علماء کرام کو فکر کرنی چاہیئے؛ کیوں کہ جو لوگ کالجز میں پڑھ رہے ہیں اور پڑھا رہے ہیں، اور جو پڑھ چکے ہیں اور تعلیم یافتہ ہیں، ان میں اور ہم علماء کے درمیان میں زیادہ رابطہ نہیں ہے؛ اس میں کوئی شک نہیں کہ بعض مسجدیں ایسی ہیں جہاں مصلیٰ تعلیم یافتہ ہیں اور وہ اپنے امام سے قریب ہیں لیکن پوری ریاست کی عمومی صورت حال یہ ہے کہ امام صرف محراب و منبر سے وابستہ ہے اور عوام الناس سے اس کو کچھ لینا دینا نہیں ہے، اس کے نتیجے میں عوام ایک الگ دھارے میں بہہ رہے ہیں اور ہماری ایک الگ زندگی گزر رہی ہے، گویا ہم حجر اسود ہیں جس کی تقبیل کر لی جائے لیکن اس سے نہ کوئی بات کی جائے نہ سنا جائے نہ سنایا جائے، یہ صورت حال ختم ہونی چاہیئے، تمام ائمہ کرام علماء، موزنین، حفاظ جہاں رہتے ہیں اس بات کی کوشش کریں کہ بستی کے نوجوانوں کے ساتھ ان

کے بے غرض اور مخلصانہ تعلقات ہوں، ہم جیسے یعنی بڑی عمر کے لوگ کسی نوجوان سے ملتے ہیں تو وہ گھبراتا ہے، آپ کی عمر کے لوگ نوجوانوں سے ملتے ہیں تو وہ مانوس ہوتے ہیں، قریب آتے ہیں، عمر بھی استفادے کے لئے ایک حجاب ہے، اور میں تقریباً چار پانچ سالوں سے مسلسل کہہ رہا ہوں کہ علماء عوام سے رابطہ بڑھائیں، ہماری عوام ہم سے جدا ہو کر زندگی گزار رہی ہے جو ان کی بہت سی کوتاہیوں، غفلتوں اور نقصانوں کا سبب بن رہا ہے، وہ پہلے زمانے میں ہمارے طالب تھے لیکن اس زمانے میں ہم ان کے طالب بنیں، حالات کے بدلنے سے یہ فرق ہو گیا ہے، کبھی ہم اپنے کو کنواں کہتے تھے، اب اپنے کو ابر بنا لیجئے۔ حضرت پر تاب گڑھی فرماتے تھے۔

رحمت کا ابر بن کر سارے جہاں پہ چھائیے

عالم یہ جل رہا ہے برس کر بجھائیے

یہ آپ تمام کی ذمہ داری ہے، اس کی طرف خصوصی توجہ دیجئے بل کہ آج ہی سے شروع کر دیجئے۔

۲۔ دوسری بات یہ ہے کہ نوجوانوں میں خود حیدر آباد میں میری اپنی معلومات کے مطابق اچھے خاصے مہذب اور شریف گھرانوں کے اندر دو برائیاں عام ہو چکی ہیں، ایک زنا اور دوسرے نشہ۔ کس کس گھر کی بیٹیاں جسم فروشی کر رہی ہیں ہم نہیں بتا سکتے، اس کے مہذب طریقے نکل گئے ہیں اور اس پر کالج کلچر پردہ بنا ہوا ہے، اس کی طرف بھی ہمیں توجہ دینے کی ضرورت ہے، میں یہ بات بہت سوچ سمجھ کر اور یقینی معلومات کی بنیاد پر کہہ رہا ہوں۔

اس اجلاس کے دوران یہ بات بار بار آئی کہ مایوسی کی بات نہیں کرنی چاہیے؛ یہ صحیح ہے لیکن بیماری کا تذکرہ تو کرنا چاہیے، اس کے بارے میں فکر دلانی چاہیے، اگر یہ نہیں کریں گے تو بیماری کا حل کیسے ہوگا؟ اس کے ازالے لئے ہم غور کیسے کریں گے اور وسائل کیوں اختیار کریں گے؟ حضرت مفتی شفیع صاحبؒ نے لکھا کہ کسی وبا کے عام ہو جانے کا یہ مطلب نہیں ہے کہ اب وہ صحت بن گئی، وہ بیماری ہی ہے اس لئے اس کا ذکر ہمیں کرنا چاہیے، اس کی مذمت بتا کر اصلاح امت کی سعی جاری رکھنی چاہیے۔

۳۔ تیسری بات یہ ہے کہ بہت سے مسلم نوجوان ان پڑھ ہیں، یا ترک تعلیم کیے ہوئے ہیں، یا کالجوں میں شریک ہو کر پڑھنے کے بجائے آوارہ گردی اور فضول مشاغل میں پڑے ہوئے ہیں، ان کو پڑھنے کی ترغیب دینے کی ضرورت ہے، وہ کسی نہ کسی کالج میں داخلے لئے ہوئے ہیں، جیسے ہی کالج جو ان کرتے ہیں ہمارے ہاں یہ تصور بنا ہوا ہے کہ دسویں کے بعد ہم آزاد ہیں کوئی ہمیں نہیں پوچھ سکتا، ہر برائی کرنے کی ہمیں آزادی ہے، ایسے بچوں پر نظر رکھنا ان کو تھوڑا سا قریب کر کے اسلامی تعلیمات پہنچانا چاہیے، آخر وہ بھی تو مسلمان ہیں، تھوڑی

سی توجہ دی جاتی ہے تو تجربہ ہے کہ ان کے اندر دیانت، تقویٰ و پرہیزگاری، بسا اوقات ہم لوگوں سے بھی زیادہ آجاتی ہے، وہ پتھروں میں پڑے ہوئے ہیرے ہیں اُن ہیروں کو تلاش کر کے نکالنا اور چمکانا ہے، ابھی کسی تقریب کے بارے میں ایک معتبر ٹیچر نے بتایا کہ غیر مسلم کالج میں پڑھنے والے مسلم لڑکوں اور لڑکیوں نے ایک پارٹی کی جس میں ایک ہی رات میں بارہ لاکھ روپے خرچ کیئے، اور اس تقریب میں بچیوں کے برقعے چھین کر بچوں نے چھپا دیئے اور اس میں حقہ کشی، شراب نوشی، ہر چیز کی، اور جب کالج کے ذمہ داروں سے سرپرستوں نے شکایت کی تو انہوں نے کہا کہ یہ آپ کی قوم کے بچے ہیں ہمارا کوئی بچہ اس میں شریک نہیں ہے، یہ آج ہمارے بچوں کا کلچر ہو گیا ہے، اس پر علماء کو بہت توجہ دینے کی ضرورت ہے۔

میرے عزیز علماء کرام! آپ ہی کو اللہ کے واسطے یہ محنت کرنا ہے اور آپ ہی کر سکتے ہیں۔ آپ ہی اس قوم پر محنت کیجئے اور اس قوم کو صحیح راستے پر لگا دیجئے، نیابتِ نبوت اور وراثتِ نبوت کے الفاظ کے وزن کو سمجھئے، ذمہ دار یوں کو سمجھئے اور آگے بڑھ کر کام کیجئے، اللہ نے کسی کی محنت رائیگاں نہیں کی ہے، ہماری بھی نہیں کرے گا۔

۴۔ چوتھی بات یہ ہے کہ آپ لوگ سوشل میڈیا پر سیاسی امور میں شخصی رائے مت دیجئے، مذہبی خدمات جتنا کر سکتے ہیں کیجئے، دین پہنچانے کا کام کیجئے، جس کو اللہ جتنی توفیق دے اتنا کام کر لے، اچھے سے اچھا کر لے۔ لیکن سیاسی امور میں، قائدین کی گردن ناپنے میں، اُن کی پکڑیاں اچھالنے میں اپنی اپنی رائے پھیلا کر مشکلات مت بڑھائیے، اس سے موجودہ انتشار اور بڑھے گا اور ملت کا شیرازہ بکھرتا ہی چلا جائے گا، ہر شخص کے ہاتھ میں قلم ہے، ہر شخص جواب دینے اور تبصرہ کرنے کے لئے تیار ہے، اور رات رات بھر جگ کر ڈاؤن لوڈ؛ اپ لوڈ اور فارورڈنگ میں مصروف ہیں، وہ وقت جو اللہ کے سامنے جبینِ نیاز جھکانے اور مناجات کرنے کا تھا وہ وقت بھی انٹرنیٹ کی نذر کر رہے ہیں۔ اگر آپ سوشل میڈیا کے ماہر ہیں تو اچھی باتیں اور دین کی باتیں عام کیجئے، اخلاقیات کو اسلامی کہانیوں کو پھیلائیے، لیکن سیاسی امور پر تبصرے مت کیجئے۔ اپنے ہی بڑوں کو رسوا کرنے کا کام مت کیجئے، مانا کہ وہ غلطی کر رہے ہوں گے تب بھی ان کو میڈیا پر رسوا مت کیجئے، غلطی کے بارے میں ان سے شخصی ملاقات کر لیجئے اور براہِ راست پوچھ لیجئے۔

۵۔ پانچویں بات ہمارے بڑوں سے کہنی ہے کہ اس وقت کی سیاسی بصیرت کیا ہے؟ کچھ لوگ ہیں جو سیاسی میدان میں عملاً شریک ہیں، اُن کو تو اللہ بہتر جانتا ہے کہ وہ کیا چاہتے ہیں اور کیا کر رہے ہیں؟ لیکن وہ علماء کرام جو عملی سیاست میں نہیں ہیں، جن کے کوئی اغراضِ دنیویہ اس سے وابستہ نہیں ہیں وہ بھی تو طے کریں کہ اس وقت ملک کہاں کھڑا ہے؟ کس حال میں کھڑا ہے؟ اور اس وقت ملک کے مسلمانوں کے خواص کی کیا

ذمہ داری ہے اور عوام کی کیا ذمہ داری ہے؟ اسی پیاس کو لے کر پوری ریاست سے یہ مجمع آیا ہے کہ ہمارے بڑے کچھ بتانے والے ہیں کہ ہمیں سیاسی طور پر اس ملک میں کیا ذمہ داری ادا کرنا ہے اور ملک کے موجودہ حالات کا مقابلہ کس حکمت عملی کے ساتھ کرنا ہے؟ بہت اہم بات ہے کہ اس وقت سیاسی بصیرت سے نوجوان علماء کے اس طبقہ کو آگاہ کیا جائے تاکہ یہ طبقہ اپنے اپنے ماتحتوں اور اپنی اپنی مسجد کے مصلیوں تک اس بصیرت کو پہنچائے اور پوری ریاست کو ایک رنگ اور ایک نتیجہ پر لے کر آئے، ورنہ جس کو جو سمجھ میں آیا اپنی اپنی جگہوں پر وہ کر رہا ہے، کوئی کہہ رہا ہے کہ موجودہ حالات میں یہ ہونا چاہیئے کوئی کہہ رہا ہے کہ یہ نہیں ہونا چاہیئے، اکثر علماء کی زبان سے سننے کو ملا ہے کہ اکابر علماء کوئی راستہ کیوں نہیں بتاتے؟ پہلے جب مسلم مخالف حالات پیش آتے تو جو اکابر اور جماعتیں سینہ سپر ہو کر کھڑے ہوتیں اب وہ اکابر بھی خاموش اور وہ جماعتیں بھی ساکت و صامت ہیں، اس سے تشویش اور آزادی و انار کی بڑھ رہی ہے، کم از کم اس طبقہ علماء کو تو کوئی راہ دکھانا چاہیئے خواہ جو بھی راہ ہو مگر بڑوں کی طرف سے بات آنی چاہیئے، انشاء اللہ کم سے کم یہ مجمع تو آپ جو کہیں گے اسی پے چلے گا اور اپنے لوگوں کو بھی لے کر چلے گا۔ اس وقت حالات جو آنکھوں سے دیکھ رہے ہیں اور کانوں سے سُن رہے ہیں، اور حکومت سے لے کر عدلیہ و انتظامیہ تک رعایا کی جو تقسیم دکھائی دے رہے ہیں جس طرح کے قوانین بنائے جا رہے ہیں اور جس طرح کے فیصلے سامنے آ رہے ہیں، وہ حیرت انگیز ہیں مایوس کن ہیں، اس پر سب طرف سے سٹائیا میڈیا کا سب آوازوں کو دبا دینا کر یلا اور نیم چڑھا کا مصداق ہو گیا ہے۔

خلاصہ یہ ہے کہ جو حالات اس وقت ملک میں ملت اسلامیہ پر آئے ہوئے ہیں، ہمیں سب سے زیادہ ضرورت اس حوالے سے سوچنے کی ہے کہ بہ حیثیت علماء عوام کو کیسے سنبھالنا ہے اور کس طرح اس اُمت کو مضبوط رکھنا ہے، ایک بنیادی بات تو وہی ہے کہ بزدلی اور وہن کو قریب آنے نہ دیا جائے یہ صحیح ہے پھر بھی ہمیں کچھ اقدامات کرنے ہیں جس سے ہم ضرر سے اپنے کو بچا سکیں اور مفادات کو حاصل کر سکیں، رہنا ہم کو یہیں پر ہے اسی مٹی سے پیدا ہوئے اور اسی مٹی میں جانا ہے، اس لئے ہم کو کچھ سوچنا پڑے گا سوچ کر لائحہ عمل تیار کرنا پڑے گا۔ جن لوگوں سے ہم کو مقابلہ ہے ان کا یہ کوئی پانچ ماہ یا پانچ سال کا پلان نہیں ہے، انہوں نے سو برس تک کسی متقی اللہ والے کی طرح۔ اپنے آپ کو چھپا کر ڈھکا کر یکسوئی کے ساتھ ایک منصوبہ بنایا ہے جس کے بعد ان کے پاس ہر سوال کا جواب ہے، ہر مسئلہ کا حل ہے، یہ سب پہلے طے ہو چکا ہے بعد میں منظر پر آیا ہے اور ہم لوگ بغیر کسی منصوبہ بندی کے ان کے مقابلے کے لئے کھڑے ہیں، اس وجہ سے ہمیں بھی کچھ طے کرنا ہے، خواہ یہی سہی کہ کچھ نہیں کرنا ہے۔

سیاسی بصیرت سے میری مراد یہ نہیں ہے کہ ہم کوئی پارٹی کے ساتھ ہوں، کس کو ووٹ دیں، سیاست میں کس طرح حصہ لیں، میں نے جو سیاسی بصیرت کی بات کہی وہ یہ ہے کہ ملک کے بدلے ہوئے حالات میں ہم اپنی خدمات کس طریقے سے پوری کریں؟ کیا احتیاطیں ہونی چاہیئے اور کن چیزوں میں آگے بڑھنا چاہیئے، پھر یہ ہے کہ ہم نے اس عمر تک حالات کا بدلنا دس دس برس میں دیکھا ہے اور اس وقت حالات ایک ایک سال میں چھ چھ مہینے میں بدل رہے ہیں، علماء اکثر نوجوان ہیں اور وہ بڑے اہم کام کر رہے ہیں، وہ جذباتی ہوتے جا رہے ہیں مدارس کی انجمنوں میں جس طرح کی تقریریں ہوتی ہیں، اور جیسی نظمیں اور ترانے پڑھے جا رہے ہیں وہ حالاتِ زمانہ میں سمّ قاتل ہیں، جو تقریریں شیخ الاسلام مدنیؒ نے فرمائیں جو بیانات ابوالکلام آزادؒ اور محمد علی جوہرؒ نے دیے اب ملک کے لوگ ان کے متحمل نہیں ہیں، زبانیں کھینچ لینے اور آنکھیں پھوٹ دینے کے استعارات اب استعمال نہیں کئے جاسکتے، جوبل و لہجہ جو آوازے و نعرے انگریز کے مقابل لگائے گئے وہ اب نئے وطن کے سامنے نہیں لگائے جاسکتے، پہلے غلطیاں مختلف تاویلوں سے نباہ لی جاسکتی تھیں اور ان کا ضرر اسی جگہ تک محدود رہتا تھا، اب بات لحوں میں عالمی ہو جاتی ہے اور تلافی کی کوئی صورت نہیں رہتی ہے وغیرہ امور کی روشنی میں اہل مدارس اور خدامِ دین کی جامع راہ نمائی کی ضرورت ہے، اسی کو میں نے سیاسی بصیرت کہا تھا۔

۶۔ چھٹی بات یہ ہے کہ ترجیحی بنیاد پر کام کرنے کی ضرورت ہے جتنی باتیں اس وقت یہاں آئی ہیں ان باتوں میں مختلف کاموں کے مشورے آئے ہیں تو حالات کے حساب سے اور علاقوں کی ضرورت کے اعتبار سے علماء طے کریں کہ ترجیحی بنیاد پر کام کہاں سے شروع کیا جائے؟ پہلے کسی ایک کام پر سب مل کے لگ جائیں پھر دوسرے پھر تیسرے کام ہوں، اسلام میں ترجیحی رائج مستقل عنوان ہے اور مستقل بحث ہے، ترجیحی رائج اسلام کی خاص شان ہے اس لئے آپ لوگ اس وقت اس کو بھی طے کریں کہ علماء کس کام کو ترجیح دیں اور کیسے کریں؟

ایک بات آئی تھی کہ کارکنان کی ہمارے پاس کمی ہے، دیکھئے کارکنان عوام میں ملیں گے جتنی باطل تنظیموں کو کارکنان ملے ہوئے ہیں پبلک میں سے ملے ہوئے ہیں وہ سب علماء نہیں ہیں، ہم چاہ رہے ہیں کہ کام کے لئے علماء ملیں، اس مسئلہ کا حل یہ ہے کہ علماء عوام سے رابطہ کریں آپ کو قابل ترین لوگ مل جائیں گے۔

۷۔ ساتویں اہم بات جو میرے ذہن میں آتی ہے کہ وہ یہ ہے کہ پروفیشنل حضرات کی مذہبی رہنمائی کی بہت سخت ضرورت ہے، ابھی حجاب والی بات بار بار آئی ہے، اس مسئلہ میں آندھرا پردیش کے ایک سینئر وکیل بتا رہے تھے کہ انہوں نے اس بحث کو مکمل سنا ہے، اس بحث میں مثال کے طور پر رجحان نے یہ بات کہی تھی کہ کیا قرآن میں اس کا حکم ہے؟ انہوں نے آیت پڑھ کر سنائی، ترجمہ بتانے کے لئے کہا تو انہوں نے تفسیر پیش کی،

کورٹ نے کہا یہاں معتبر تفسیر عبد اللہ یوسف علی کی ہے، اسی میں دکھائیے، چنانچہ اسی میں ترجمہ دکھایا گیا تو وہاں اس جگہ ترجمہ لکھنے کے بعد انہوں نے خود ایک سوال کھڑا کر دیا ہے کہ کیا اس زمانے میں بھی اس کا حکم ہے؟ ان کی اسی رائے کو جمعیت میں بولڈ حرفوں میں لکھا گیا ہے۔ اسی طریقے سے جج نے پوچھا کہ یہ حکم جلباب اوڑھ لینے کا حکم ہے وہ وجوہی ہے یا استحبابی ہے؟ کیوں کہ آپ کے مذہب میں وجوب و استحباب کی بات کی جاتی ہے؟ ہر حکم واجب نہیں ہوتا، تو دلاء اس پر کچھ زیادہ جواب نہیں دے سکے، لاکھوں لاکھ روپے دے کر ہم وکیل کھڑا کر رہے ہیں لیکن ان دلاء کی وہ تربیت نہیں ہو پارہی ہے جس کی اثبات مسئلہ کے لئے اُن کو ضرورت ہے۔ یعنی چاہے اس کے باوجود فیصلہ خلاف اثبات تو مضبوط ہونا چاہیئے۔ اس لئے یہ بڑا اہم کام ہے کہ جن حضرات سے ہم قانونی خدمات حاصل کرنے کے محتاج ہیں انہیں موضوع کا اچھا مطالعہ اور تیاری ہو اور ظاہر ہے کہ یہ ہمارا ہی کام ہے۔

۸۔ آٹھویں بات یہ ہے کہ علماء کرام آزادانہ کام کریں، (یہ بات بعض لوگوں کو تلخ لگے گی لیکن یہاں سب بول رہے ہیں اس لئے میں بھی اپنا ایک تقریباً پچاس سالہ تجربہ آپ کے سامنے رکھنے کے لئے یہ بات کہہ رہا ہوں کہ) بہت جگہوں پر علماء کو مختلف محاذوں پر کام کرنے میں سب سے بڑی مانع تبلیغی جماعت ثابت ہو رہی ہے، یہ لوگ علماء کو مختلف محاذوں پر کام کرنے نہیں دے رہے ہیں، ہر کام اُن کے مشورے سے ہو، اُن کے امیر کے منشا کے خلاف نہ ہو، ان بے چاروں کا اپنا ماننا یہ ہے سب لوگ اسی کام میں لگ جائیں، سب کام اسی سے ہو جائیں گے اور سب فتنے اسی سے ٹل جائیں گے، میں اس کی ایک چھوٹی سی مثال آپ کو دینا چاہتا ہوں، جب میں ہر دوئی میں حفظ کر رہا تھا اس وقت میں ایک طالب علم اشرف المدارس میں پڑھ کر دیوبند سے فارغ ہو کر دعوت و تبلیغ میں سال لگا کے آئے اور حضرت سے یہ شکایت کی کہ آپ کے مدرسے میں دعوت کا کام نہیں ہوتا ہے اس پر حضرت اُن کو بہت ہی حلم سے مثالوں کے ساتھ سمجھا رہے تھے، ایک مثال یہ دی کہ تمہارے گاؤں میں جامع مسجد ہے؟ کہا: ہاں! تو فرمایا: اس جامع مسجد میں آنے کے کتنے راستے ہیں؟ تو انہوں نے کہا تین راستے ہیں؟ حضرت نے فرمایا: اگر عصر کی اذان ہو جائے اور لوگ اس مسجد میں مختلف راستوں سے نماز پڑھنے آئیں، ایک راستے سے آپ آتے ہیں اور باقی لوگ دوسرے راستوں سے آتے ہیں، تو جو دوسرے راستے سے آئے وہ سب عصر کی نماز میں شریک کہلائیں گے یا نہیں؟ تو (مجھے اچھی طرح یاد ہے کہ) انہوں نے کہا کہ میں جس راستے سے آیا ہوں اسی سے آنے والوں کی نماز کو صحیح سمجھوں گا۔ یہ تو چشم دید واقعہ ہے۔

اُس دور میں وقت لگا کر بعض نوجوان علماء کا یہ حال تھا تو اندازہ کر سکتے ہیں کہ یہ مزاج اب کہاں تک پہنچ چکا ہوگا، اس تنگی و تنگ نظری کے سبب بڑے بڑے علماء و مشائخ اور ان کی خدمات کو ہیچ سمجھنے اور اپنے کام کے

مقابلے میں معمولی گردانے کے واقعات راقم السطور کے سامنے آتے ہیں کہ اگر جمع کر دوں تو وہ خود ایک طویل مضمون ہو جائے گا، اب تو یہ تنگ نظری بڑھتے بڑھتے یہاں تک پہنچ گئی ہے کہ علماء تو علماء عوام بھی دین کے ہر دوسرے محاذ کے لئے سہ راہ بنتے جا رہے ہیں، اس لئے میں علماء سے اللہ کے نام پر اپیل کرتا ہوں کہ آپ حضرات دعوت و تبلیغ کے کام کا ساتھ دیجئے، بھرپور ساتھ دیجئے، مگر باہر سے دیجئے، اور آپ خود تمام محاذوں پر دین کو زندہ کرنے کے لئے سنجیدہ ہو جائیے اور دین کا ہر کام کیجئے۔ یہ اس وقت کی اور ہر جگہ کی بڑی مشکل میرے سامنے تھی، اسے میں نے یہاں بیان کر دیا اگرچہ آپ کا تجربہ اس کے خلاف ہو میں کسی سے اختلاف نہیں کرتا۔

۹۔ آخر میں یہ بات کہ مختلف محاذوں پر کام کیسے ہو؟ اس کے جواب میں حضرت مفتی سعید احمد صاحبؒ سے متعدد مرتبہ میں نے یہ بات سنی ہے کہ: ”ہم علماء دیوبند قومی اور ملکی مسائل میں تمام مذاہب کے ماننے والوں کے ساتھ مل کر کام کرنے تیار ہیں، سب کو ساتھ لے کر قومی و ملکی مسائل میں کام کرنا چاہیے، اور ملی مسائل میں ہم کو تمام مسلمانوں سے مل کر کام کرنا چاہیے اور جہاں تک مسلک کا معاملہ ہے تو ہم دیوبندی ہیں اور مضبوطی سے اس پر قائم ہیں، اس میں کوئی سمجھوتہ نہیں“۔ یہ بڑی جامع بات ہے اسی کو سامنے رکھ کر ہمیں اپنا لائحہ عمل طے کرنا چاہیے، اللہ تعالیٰ اپنے فضل و کرم سے ہم سب کو توفیق عمل نصیب فرمائے۔ اور ہمارا یہ جڑنا ہمارے لئے اور امت کے لئے نافع بنادے۔ آمین

صفحہ گذشتہ کا حاشیہ ۱۔ ایک واقعہ بہت سبق آموز والد صاحبؒ سے سنا کہ جب وہ ہردوئی میں پڑھتے تب حضرت مولانا یوسف کاندھلویؒ کے کسی سفر میں ہردوئی سے گزرنے کی اطلاع ملی، حضرت ہردوئیؒ ان کے رفیق درس تھے، چاہناشتے کا انتقام کر کے اسٹیشن پہنچ گئے، دونوں کے اتنا حضرت مفتی محمود حسن گنگوہیؒ بھی ہردوئی میں تھے وہ بھی ساتھ ہو گئے، اسٹیشن پر ہی ایک طرف دسترخوان لگا کر چاء پانی پور ہاتھا کہ حضرت کاندھلویؒ نے حضرت ہردوئیؒ کو کام کے لئے وقت نکالنے اور اس میں شرکت کرنے کی دعوت دی، حضرت مفتی صاحبؒ نے دیکھا کہ کہیں ان ساتھیوں میں جن کے کام الگ الگ تھے، بات بڑھ نہ جائے خود ہی جواب دیتے ہوئے فرمایا: آپ چالیس دن کے لئے ان کا مدرسہ سنبھال لیں یہ جماعت میں چلے جائیں گے۔ اس طرح بے تکلف ماحول میں بات ختم ہو گئی۔

اس صفحہ کا حاشیہ ۱۔ اس دن کا مختلف تجویزات کے دوران میرا یہ تبصرہ اگرچہ حقائق و شواہد ملکہ مشاہدات پر مبنی تھا مگر ایک خاص مجمع کے سامنے تھا، مگر بعدی پتہ چلا کہ کسی نے اس کا شارٹ کلپ بنا کر شوٹل میڈیا پر چلتا کر دیا، اور موافق و مخالف تبصروں کے ساتھ پورے ملک میں عام ہو گیا، ظاہر ہے کہ یہ ”المجالس بالامانہ“ سے میل کھاتا ہے اور نہ ہی کسی کی اصلاح کا طریقہ ہے مگر اپنے اپنے اغراض سے عام کر دیا گیا، اسی طرح کا ایک سوال جواب ہمارے سلسلے کی ایک خصوصی نشست میں کسی نے ریکارڈ کر کے پھیلا دیا، پھر اس کو مولانا فضیل احمد ناصری زید مجد نے اپنے چینل پر اپنی تہمید کے ساتھ سنا دیا، جماعت کے لوگوں میں پیدا ہونے والا یہ انتہائی تعصب اور تنگی نظر اگرچہ ملک کے تمام علماء کے لئے قابل فخر ہے لیکن میڈیا بازی سے نہ کسی کی اصلاح ہوئی ہے نہ ہوگی، میں انشاء اللہ اگلے شمارے میں قدرے تفصیل سے گفتگو کروں گا۔

نوجوان، نبی کریم ﷺ کے اوصاف حمیدہ اختیار کریں!

از: مرتب

حضرت خدیجہ بنت خویلدؓ نہایت شریف، مال دار اور تاجر خاتون تھیں، لوگوں کو کچھ حصہ نفع کے عوض اپنا مال بہ طور مضاربت دیا کرتی تھیں، (قریش کا ذریعہ معاش بھی تجارت ہی تھا) حضرت خدیجہؓ کو حضرت نبی کریم ﷺ کی راست گوئی، امانت داری اور عالی اخلاق کا پتہ چلا تو انہوں نے آپ ﷺ کو پیش کش کی کہ اُن کا مال ملکِ شام لے جا کر فروخت کریں، اور وہ آپ ﷺ کو دوسروں سے زیادہ نفع دیں گی، اور اپنا ایک غلام میسرہ بھی آپ کے ساتھ کر دیں گی؛ چنانچہ آپ ﷺ تیار ہو گئے، اور اُن کا مال لے کر ملکِ شام کے لئے میسرہ کے ساتھ روانہ ہو گئے، ملکِ شام میں ایک سایہ دار درخت کے نیچے قیام فرمایا، وہیں قریب میں ایک راہب رہتا تھا وہ اپنے گرجا گھر سے نکلا اور غلام میسرہ سے پوچھا یہ کون صاحب ہیں؟ میسرہ نے بتایا کہ آپ کا تعلق خاندانِ قریش سے ہے، راہب نے کہا کہ: ”اس درخت کے نیچے سوائے انبیاء کے کوئی نہیں ٹھہرتا۔“

حضور ﷺ نے سامانِ تجارت فروخت کیا، اور وہاں سے دوسرا مال خریدا، واپس مکہ چلے آئے، میسرہ بھی ساتھ تھے، جس وقت آپ ﷺ اپنی اونٹ پر سوار، دوپہر کے وقت اور سخت گرمی میں جا رہے تھے، میسرہ نے دیکھا کہ ”دو فرشتے دھوپ سے بچاؤ کے لئے آپ ﷺ پر سایہ فگن ہیں۔“ آپ مکہ مکرمہ پہنچے، اور شام سے لایا ہوا مال یہاں فروخت کر دیا اور تقریباً دو گنا نفع کمایا، (اور وہ لا کر خدیجہؓ کے حوالے کر دیا) میسرہ نے سفر کی روداد سناتے ہوئے راہب کی بات اور فرشتوں کی سایہ بانی کا ذکر کیا۔

خدیجہؓ شریف النفس، زیرک و سمجھدار خاتون تھیں، اس پر مزید یہ کہ اللہ تعالیٰ نے ان کے حق میں عز و شرف بھی مقدر فرمایا تھا، جب میسرہ سے یہ سب کچھ سنا (تو بہت متاثر ہوئیں) رسول اللہ ﷺ کے پاس کہلا بھیجا کہ ”لوگوں میں آپ کا بڑا مقام ہے، آپ کی راست بازی، امانت و دیانت، حسنِ اخلاق اور قوم میں اونچا مرتبہ ہونے اور مجھ سے خاندانی نسبت کی وجہ سے آپ کے حرمِ زوجیت سے شرف یاب ہونے کی متمنی ہوں، چنانچہ وہ آپ کے ساتھ رشتہ ازدواج میں منسلک ہو گئیں، اس وقت حضرت خدیجہؓ اگرچہ نسباً متوسط تھیں؛

لیکن عز و شرف اور مال داری میں فائق تھیں، اور اُن کی انہی خوبیوں کے سبب ان کی قوم کے کئی لوگ ان سے نکاح کے متمنی اور خواہش مند تھے۔

حضرت نبی کریم ﷺ نے حضرت خدیجہؓ سے قبل نبوت نکاح فرمایا اور اُن سے آپ ﷺ کو (سات) اولاد ہوئی، ۳ لڑکے، قاسم، طیب، طاہر (جب کہ بعض روایات میں ۲ لڑکوں قاسم و عبد اللہ کا ہی ذکر آیا ہے) اور ۴ لڑکیاں: حضرت زینبؓ، حضرت اُم کلثومؓ، حضرت رقیہؓ، حضرت فاطمہؓ، قاسم کے نام سے آپ ﷺ نے اپنی کنیت ابو القاسم اختیار فرمائی تھی، لڑکے کے زمانہ اسلام سے قبل ہی فوت ہو گئے اور لڑکیوں نے زمانہ اسلام پایا، آپ ﷺ پر ایمان لانے اور آپ کے ساتھ ہجرت کرنے اور آپ کی اتباع و پیروی کا انھیں شرف بھی حاصل ہوا۔ صلی اللہ علی النبی الکریم وسلم تسلیما کثیراً و علی آلہ و اصحابہ اجمعین

(دلائل النبوة للبيهقي: ۲/۵۰۳ تا ۵۳۴)

فوائد: آپ ﷺ کی حیات طیبہ کا یہ واقعہ قبل بعثت کا ہے، آپ کے اوصاف حمیدہ اور اخلاقِ کریمانہ کا پورا مکہ معترف تھا، اور انہیں صفاتِ عالیہ کے سبب حضرت خدیجہؓ نے آپ سے معاملہ مضاربہ کی پیش کش کی تھی، اس ایک معاملہ نے حضرت خدیجہؓ کی زندگی میں انقلاب برپا کر دیا، وہ آپ ﷺ کی راست بازی، امانت و دیانت داری، پاکیزہ کردار و اوصاف، نیک سیرت زندگی، اور سماج میں آپ کی نیک نامی سے اثر لئے بغیر نہ رہ سکیں، بیوگی کی زندگی پر آپ کی رفیقہ حیات بننے کو ترجیح دی۔

امت کی مائیں، بہنیں اور بیٹیاں حضرت خدیجہؓ کی سمجھ داری و دانائی اور حسن انتخاب سے سبق لے سکتی ہیں کہ انہوں نے نکاح کے لئے رکن اوصاف کو پیش نظر رکھا، اور امت کے نوجوان جو عہدِ شباب کی عمر میں قدم رکھ چکے ہیں اور ازدواجی زندگی کے لئے پاکباز، نیک نفس و عقیف، فرماں بردار و اطاعت شعار شریکِ حیات کی تمنا دلوں میں لئے ہوئے ہیں، لیکن کیا انہوں نے اپنی زندگی میں اس کی نوجوان کے اوصاف سجائے ہیں، کیا انہوں نے راست بازی، امانت داری، عالی حوصلگی، انسانیت نوازی، کردار کی پاکیزگی، شرافت و نجابت کا حسن، احساسِ ذمہ داری، کسبِ حلال کے لئے جدوجہد جیسے عالی اوصاف کو اپنی زندگی کا حصہ بنایا ہے؟ اگر بنایا ہے تو فلولہ الحمد لا و لا و آخراً اور اگر نہیں! تو حق تعالیٰ شانہ نے نبی کریم ﷺ کے عہدِ شباب کو محفوظ کر کے ہم تک پہنچایا ہے، زندگی کو ان اوصاف و کمالات سے آراستہ کرنے کا مطالبہ کیا ہے۔ لقد کان لکم فی رسول اللہ اسوۃ حسنۃ۔ تاکہ نبی رحمت ﷺ کا یہ اسوہ اقوامِ عالم کے علم میں بھی آئے اور وہ اس پاک ہستی اور اپنے محسن کو پہچان سکیں۔ اور اُن کے قلوبِ عظمتِ مصطفیٰ ﷺ کی بہ دولت نورِ ایمان سے منور ہو سکیں۔

اسلام کی باکمال خواتین

حضرت جمیلہ بنت سعد انصاریہ رضی اللہ عنہا

از: مفتی رفیع الدین حنیف قاسمی *

حضرت جمیلہ بنت سعد انصاریہؓ ان کا تعلق قبیلہ انصار کے خزر جہ خاندان سے تھا، اپنی کنیت ام سعد سے معروف و مشہور تھیں، روایتوں میں مذکور ہے کہ ام سعد کے علاوہ ان کی کنیت ”اُمّ العلاء“ بھی تھی، ان کا سلسلہ نسب اس طرح ہے: جمیلہ بنت سعد بن ربیع بن عمرو بن ابی زہیر بن مالک بن مراد القیس بن مالک اغرب بن ثعلبہ بن کعب بن خزر جہ بن حارث بن خزر جہ اکبر۔

والد محترم کی شہادت

ان کے والد حضرت سعد بن ربیع انصاریؓ کا شمار نہایت عظیم الشان اور عظیم المرتبت صحابہ کرام میں ہوتا ہے، انہوں قبل ہجرت بیعت عقبہ اولیٰ اور بیعت عقبہ ثانیہ میں بڑے ہی ذوق و شوق سے شرکت کی تھی، سن ۲ ہجری میں سب سے پہلے غزوہ بدر میں اپنی بہادری اور جوان مردی کے جوہر دکھائے، پھر غزوہ احد میں مردانہ وار لڑتے ہوئے جام شہادت نوش کر لیا، انہوں نے دم واپسیں انصار کو یہ پیغام دیا تھا: اگر آج رسول اللہ ﷺ شہید ہو گئے اور تم میں سے کوئی ایک بھی زندہ رہ گیا تو اللہ کو ہرگز منہ نہ دکھا سکو گے اور اللہ عز و جل کے سامنے تمہارا کوئی عذر قابل قبول نہیں ہوگا؛ اس لئے کہ لیلۃ العقبہ میں رسول اللہ ﷺ پر اپنی جان قربان کرنے کا عہد لیا تھا۔ (الاصابہ فی تمیز الصحابة: سعد بن الربیع: ۵۰/۳، دار الکتب العلمیہ، بیروت)

جمیلہ کی پرورش

جس وقت ان کے والد محترم کا انتقال ہو گیا حضرت جمیلہؓ کی ولادت نہیں ہوئی تھی، والد محترم کے انتقال کے کچھ ماہ بعد تولد ہوئیں، حضرت ابوبکر صدیقؓ نے ان کی پرورش و پرداخت کی ذمہ داری اپنے ذمے لی تھی؛ اس لئے کہ حضرت ابوبکر رضی اللہ عنہ کی اہلیہ حبیبہ بنت خارجہ، حضرت سعد بن ربیعؓ کی چچا زاد بہن تھیں، اس

طرح حضرت ابوبکرؓ حضرت جلیلہ رضی اللہ عنہا کے پھوپھا ہوتے تھے، وہ حضرت جلیلہؓ سے پدرانہ شفقت و محبت کرتے تھے، ایک دن کا واقعہ ہے کہ حضرت ابوبکر صدیقؓ لیٹے ہوئے تھے حضرت جلیلہ رضی اللہ عنہا کو اپنے سینے پر بٹھا کر نہایت محبت اور شفقت سے ان کو چوم رہے تھے، اس دوران ایک صحابی رضی اللہ عنہ ان کے یہاں تشریف لائے اور یہ منظر دیکھا تو فرمایا: اے ابوبکر! یہ بچی کون ہے؟ حضرت ابوبکر صدیقؓ نے فرمایا: یہ اس شخص کی بیٹی ہے جس کو اللہ عز و جل نے شہادت کے مرتبہ پر فائز کیا، انہوں نے راہ حق میں اپنی جان قربانی کر دی ان کا شمار روز قیامت نبی کریم ﷺ کے نقیبوں اور حواریوں میں ہوگا۔“

جمیلہ کی روایتیں

حضرت ام سعد جلیلہ رضی اللہ عنہا نے متعدد صحابہ کرام رضی اللہ عنہم سے روایات نقل کی ہیں، حضرت عائشہ رضی اللہ عنہا کے پاس بھی زانوئے تلمذ تہ کیا اور علم و فضل میں اپنے زمانے کے عظیم المرتبت خواتین اسلام میں شمار ہوئیں، خود حضرت ابوبکرؓ ان کی نہایت تعظیم و تکریم فرماتے، ان کے عہد خلافت میں ایک دفعہ ام سعدؓ ان کی خدمت میں حاضر ہوئیں تو حضرت ابوبکر صدیقؓ نے ان کے لئے اپنی چادر بچھا دی، یہ دیکھ حضرت عمر فاروقؓ نے عرض کیا: خلیفۃ الرسول ﷺ یہ رفیع المرتبت خاتون کون ہیں؟ حضرت ابوبکر صدیق رضی اللہ عنہ نے جواب دیا: یہ اس شخص کی بیٹی ہیں جن کے باپ ہم دونوں سے بہتر تھے۔

حضرت عمر بن الخطاب رضی اللہ عنہ نے حیرت زدہ ہو کر پوچھا: وہ کیسے؟ تو فرمایا: ان کے باپ سعد بن ربیعؓ نے رسول اللہ ﷺ کے حین حیات غزوہ احد میں حفظ رسول اللہ ﷺ میں اپنی جان قربان کر دی، اور جنت الفردوس کے مستحق قرار پائے اور ہم ابھی تک اس دنیا میں ہیں۔ ”نبو أمعقده من الجنة، وبقيت أنا وأنت“ (معرفۃ الصحابہ لابن نعیم: ۳/۱۲۴۹، دار الوطن، الرياض)۔

نبی کریم ﷺ ان کے والد کے تعلق سے فرمایا: النقباء اثنا عشر منهم: سعد بن الربیع (معرفۃ الصحابہ لابن نعیم: ۳/۱۲۴۹، دار الوطن، الرياض)۔ میرے بارہ نقیب ہیں جن میں سعد بن ربیعؓ بھی شامل ہیں۔

ام سعد جلیلہؓ کا فضل و کمال

اہل سیر نے حضرت ام سعد جلیلہ رضی اللہ عنہا کے علم و فضل کا اعتراف کیا ہے، اور یہ لکھا ہے کہ جلیلہؓ نہ صرف روایہ حدیث تھیں؛ بلکہ تفسیر القرآن کے رموز اور باریکیوں سے مکمل آشنا و واقف تھیں۔

(اسد الغابہ، ام سعد بنت سعد بن الربیع: ۶/۳۳۸، دار الفکر، بیروت)

ترمذی کی روایت میں ہے کہ حضور ﷺ کے ایک صحابی حضرت داؤد بن حصینؓ حضرت ام سعد جمیلہ رضی اللہ عنہا سے قرآن کریم کا درس لیا کرتے تھے ”كنت أقرأ على سعد بنت سعد بن الربيع“، ابن اثیرؒ یہ بھی کہتے ہیں کہ حضرت ام سعد جمیلہ رضی اللہ عنہا قرآن حکیم کے کئی حصوں کی حافظہ تھیں اور باقاعدہ قرآن کا درس دیا کرتی تھیں۔ (اسد الغابۃ، ام سعد بنت سعد بن الربیع: ۶/۳۳۸، دار الفکر، بیروت)

اہل واولاد:

عظیم صحابی رسول ﷺ فقیہ الامت، کاتب وحی، علم میراث کے امام حضرت زید بن ثابت انصاریؓ سے ام سعد جمیلہ رضی اللہ عنہا کا نکاح ہوا، حضرت خارجہ بن زید بن ثابت جن کا شمار فقہائے سبعہ میں ہوتا ہے، حضرت ام سعد ہی کے بطن سے تھے۔ ان کے علاوہ سعد، سلیمان، یحییٰ، اسماعیل، عثمان اور ام زید شامل ہیں۔

وفات

حضرت ام سعد رضی اللہ عنہا کی وفات کی تاریخ معلوم نہیں۔ ان کے شوہر حضرت زید بن ثابتؓ کا انتقال سن ۴۵ھ میں ہوا، شاید کے ان کا انتقال ان کے شوہر کے بعد ہی ہوا ہو۔

ماہنامہ اشرف المجرادین

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ
یہ ماہنامہ www.iauth.in پر بھی پڑھا جاسکتا ہے۔

سیدنا حضرت زید بن حارثہ رضی اللہ عنہ

مولانا عبدالرشید طلحہ نعمانی قاسمی *

حضرت زید بن حارثہؓ رسول اللہ صلی اللہ علیہ وسلم کے آزاد کردہ غلام، آپ کے متبنی اور محبوب صحابیؓ ہیں۔ سب سے پہلے اسلام قبول کرنے والوں اور غزوہ بدر میں اپنی بہادری کے جوہر دکھانے والوں میں سرفہرست ہیں۔ صحابہ کرامؓ انہیں حبُّ الرسول اور ان کے صاحبزادے اسامہؓ کو حبُّ بن حبِّ کہتے تھے، اصحاب رسول صلی اللہ علیہ وسلم میں سے یہ شرف صرف حضرت زیدؓ کو حاصل ہے کہ ان کا نام صراحت کے ساتھ قرآن مجید میں آیا ہے۔ اسی فضیلت کی بناء پر بعض لوگوں نے حضرت زیدؓ کو افضل الصحابہ قرار دیا ہے اور کہا ہے کہ اگر وہ زندہ رہتے تو حضور صلی اللہ علیہ وسلم کے بعد خلیفہ ہوتے۔

مختصر سوانحی خاکہ:

آپ کا نام نامی: زید، کنیت: ابواسامہ، لقب: حب رسول اللہ صلی اللہ علیہ وسلم، والد کا نام حارثہ اور والدہ کا نام سعدی بنت ثعلبہ ہے، سلسلہ نسب اس طرح ہے: زید بن حارثہ، بن شرحبیل بن کعب بن عبد العزیٰ بن امرؤ القیس بن عامر بن نعمان بن عامر بن عبدود بن عوف بن کنانہ بن بکر بن عوف بن عذرہ بن زید بن رفیدہ بن ثور بن کلب بن دبرہ بن ثعلب بن حلوان بن عمران بن الحاف بن قضاعہ۔

حلیہ اور عمر: آپ کا قد کوتاہ، ناک پست اور رنگ گہرا گندمی۔ 54 یا 55 برس کی عمر میں شہادت پائی۔

(الاصابہ، تذکرہ زید بن حارثہ)

ازواج: مختلف اوقات میں متعدد نکاح کیے، آپ کی ازواج کے نام یہ ہیں: ام ایمنؓ، ام کلثوم بنت

عقبہ، درہ بنت لہب، ہند بنت العوام، زینب بنت جحشؓ۔ (اسد الغابہ، تذکرہ زید بن حارثہ)

اولاد: آپ کی اولاد میں دو لڑکے؛ اسامہ بن زید، زید بن زید اور ایک لڑکی رقیہ ہے۔ حضرت اسامہؓ کے

سوا دونوں بچے بچپن ہی میں وفات پا گئے۔ (طبقات ابن سعد، قسم اول تذکرہ زید بن حارثہ)

حالات قبل از اسلام:

حضرت زید یمن کے قبیلہ بنو قضاہ کے سردار حارثہ بن شرحبیل کے لختِ جگر تھے۔ آٹھ سال کی عمر میں ڈاکوؤں کے ہاتھ لگ گئے۔ زید کی والدہ سعدی بنت ثعلبہ قبیلہ طے کی شاخ بنی معن سے تھیں۔ یہ اپنی والدہ کے ساتھ نانیہال گئے، وہاں سفر میں ان کے پڑاؤ پر قیس بن جسر کے لوگوں نے حملہ کیا، پکڑے جانے والوں میں نوعمر زید بھی تھے، ان لوگوں نے طائف کے قریب عکاظ کے قبیلہ میں ان کو بیچ دیا، ادھر حضرت خدیجہؓ کے بھتیجے حکیم بن حزام نے انہیں خرید لیا اور انہیں اپنی پھوپھی حضرت خدیجہ کے حوالے کر دیا۔ حضرت خدیجہ سے نکاح کے بعد حضور ﷺ نے زید کو حضرت خدیجہ کے یہاں دیکھا اور ان کی عادات و صفات آپ ﷺ کو پسند آئیں، تو آپ نے ان کو حضرت خدیجہ سے مانگ لیا اور حضرت خدیجہ نے بہ خوشی آپ ﷺ کی خدمت میں پیش کر دیا۔ (طبقات ابن سعد، ج 2، ص 27)

دوسری طرف قافلے کے لوٹے جانے کی خبر سے زید کے گھر والوں پر قیامت ٹوٹ پڑی اور زید کے والدین کو یہ تک نہیں معلوم تھا کہ زید زندہ بھی ہیں یا نہیں۔ وہ بیٹے کی جدائی سے بہت پریشان تھے انہوں نے مسلسل تلاش جاری رکھی۔ اسی درمیان ایک مرتبہ حج پر آئے ہوئے لوگوں نے زید کو پہچان لیا اور انہیں ان کے والد کی حالتِ زار سے آگاہ کیا۔ زید کے والد کو جب بیٹے کا سراغ ملا تو وہ مکہ پہنچے اور حضور نبی اکرم ﷺ کی بارگاہِ اقدس میں حاضر ہو کر عرض گزار ہوئے کہ زید کو فدیہ لے کر آزاد کر دیں، ہم زندگی بھر آپ کے ممنون احسان رہیں گے۔ نبی اکرم ﷺ نے فرمایا: اگر زید تمہارے ساتھ جانا چاہتا ہے تو میں کسی قسم کا فدیہ لیے بغیر ہی اسے تمہارے ساتھ بھیجنے کے لیے تیار ہوں۔ حضرت زیدؓ کو بلا کر پوچھا گیا: کیا تم انہیں پہچانتے ہو؟ وہ بولے: کیوں نہیں! یہ میرے والدِ گرامی ہیں اور یہ میرے چچا ہیں۔ حضور ﷺ نے فرمایا: تم اگر اپنے والد کے ساتھ جانا چاہو تو بہ خوشی جاسکتے ہو اور اگر میرے پاس رہنا چاہو تو بھی رہ سکتے ہو۔ یہ حضرت زید کا امتحان تھا، ایک طرف وہ باپ تھا جو مدت سے ان کی تلاش میں سرگرداں تھا، اور زید کے دل میں باپ کی محبت کا سمندر موجزن تھا؛ لیکن انہیں دوسری طرف نبی آخر الزماں ﷺ کی غلامی کا شرفِ عظیم بھی حاصل تھا۔ امام قرطبیؒ لکھتے ہیں کہ انہوں نے قسم کھا کر کہا: واللہ! العبودیۃ عند محمد ﷺ أحب الی من أن اکون عندکم۔ خدا کی قسم! محمد مصطفیٰ ﷺ کی غلامی مجھے تمہارے پاس رہنے سے زیادہ مرغوب ہے۔ (تفسیر قرطبی، ج 14، ص 193)

والد اور چچا حیران ہو گئے اور کہنے لگے: زید! کیا تو آزادی پر غلامی کو ترجیح دیتا ہے، اور اپنے ماں باپ اور خاندان کو چھوڑ کر غیروں کے پاس رہنا چاہتا ہے؟ حضرت زیدؓ نے جواب دیا کہ اس ہستی کے ساتھ رہ کر میری

آنکھوں نے جو کچھ دیکھا ہے، اس کے بعد دنیا وافیہا کو اس کے سامنے ہیج سمجھتا ہوں۔ حضرت زیدؓ کا یہ جواب سن کر باپ اور چچا خاموش ہو گئے۔ حضور ﷺ نے اسی وقت حضرت زیدؓ کو آزاد کر دیا اور حرم میں جا کر قریش کے مجمع عام میں اعلان کر دیا کہ آپ سب لوگ گواہ رہیں، آج سے زیدؓ میرا بیٹا ہے۔ یہ مجھ سے وراثت پائے گا اور میں اس سے۔ حارثہ نے یہ سنا تو اور بھی خوش ہوئے۔ باپ اور چچا دونوں مطمئن ہو کر واپس چلے گئے۔ اب وہ کبھی کبھی مکہ آتے اور حضرت زیدؓ کو دیکھ کر آنکھیں ٹھنڈی کر لیتے۔ چونکہ حضرت زیدؓ کو آپ ﷺ نے آزاد کر کے بیٹا بنا لیا تھا، اس لئے لوگ اب آپ کو زید بن محمد پکارنے لگے بعد میں قرآن مجید کے ذریعہ بتلایا گیا کہ متنبی کی حیثیت حقیقی بیٹے کی نہیں ہے، بل کہ وہ دینی بھائی کے درجے میں ہے۔ (الاحزاب)

ایمان، مکمل ایمان اور ہجرت مدینہ:

جب حضرت محمد ﷺ منصب نبوت سے سرفراز ہوئے تو چار ہستیاں ایسی تھیں، جنہوں نے کسی تردد کے بغیر آپ ﷺ کا دعویٰ نبوت سنتے ہی آپ کو اللہ کا سچا رسول تسلیم کر لیا۔ ایک حضرت خدیجہؓ، دوسرے حضرت زیدؓ، تیسرے حضرت علیؓ اور چوتھے حضرت ابوبکرؓ۔ اس وقت حضرت زیدؓ کی عمر تیس سال تھی اور وہ حضور کی خدمت میں رہتے ہوئے پندرہ سال گزار چکے تھے۔

حضرت ام ایمنؓ آنحضرت ﷺ کی آیا اور کنیز تھیں، آپ ﷺ کو نہایت محبوب رکھتے تھے، اور اماں کہہ کر مخاطب فرماتے تھے، ایک روز آپ ﷺ نے فرمایا کہ اگر کوئی شخص کسی جنتی عورت سے نکاح کرنا چاہتا ہے تو اس کو ام ایمنؓ سے نکاح کرنا چاہئے، حضرت زیدؓ نے جو رسول اللہ ﷺ کی خوشنودی کے کسی موقع کو ہاتھ سے جانے نہیں دیتے تھے، ان سے نکاح کر لیا، چنانچہ حضرت اسامہ بن زیدؓ جو اپنے والد کے بعد حب رسول اللہ ﷺ کے لقب سے مشہور ہوئے، ان ہی کے بطن سے مکہ میں پیدا ہوئے۔

جب حضرت زیدؓ مکہ سے ہجرت کر کے مدینہ پہنچے تو آنحضرت ﷺ کی طرح یہ بھی حضرت کلثوم بن ہدمؓ کے مہمان ہوئے، حضرت اسید بن حضیرؓ انصاری جو قبیلہ عبدالاشہل کے معزز رئیس تھے، ان کے اسلامی بھائی بنائے گئے، حضرت زیدؓ اب تک خاندان نبوت کے ایک ممبر کی طرح آنحضرت ﷺ کے ساتھ رہتے تھے، لیکن یہاں پہنچ کر آپ ﷺ نے ان کے لیے ایک علیحدہ مکان مخصوص فرما دیا اور اپنی پھوپھی زاد بہن حضرت زینب بنت جحشؓ کا اُن سے نکاح کر دیا، اس طرح درحقیقت یہ دوسرا طرہ افتخار تھا جو حضرت زیدؓ کے دستار فضل پر نصب ہوا؛ لیکن یہ نکاح زیادہ عرصہ تک قائم نہ رہ سکا، نسبی و خاندانی عدم توازن نے دونوں کی سطح مزاج میں نشیب و فراز پیدا کر دیے، حضرت زیدؓ نے دربار نبوت میں بار بار نا موافقت کی شکایت کی اور بالآخر

طلاق دینے پر مجبور ہو گئے، انقضائے عدت کے بعد آنحضرت ﷺ نے حضرت زیدؓ کی معرفت پیام نکاح بھیجا تو انہوں نے کہا، جب تک خدا کی طرف سے کچھ حکم نہ آئے میں کچھ نہیں کر سکتی، چنانچہ اس کے بعد ہی قرآن مجید نے ان کو امہات المؤمنین میں داخل ہونے کی خوش خبری سنائی۔

محبوب رسول ﷺ:

جس طرح حضرت زید بن حارثہؓ نبی اکرم ﷺ کے ساتھ والہانہ محبت و عقیدت رکھتے تھے، نبی پاک ﷺ بھی ان سے پدرانہ شفقت کا معاملہ فرماتے اور انہیں اپنے خاندان کا ایک فرد سمجھتے تھے۔ جب کسی مشن کے لیے حضرت زیدؓ کو روانہ کرتے تو ان کے لیے دعا کرتے، جب وہ مشن سے واپس لوٹتے تو آپ دلی مسرت کا اظہار فرماتے۔ ام المؤمنین حضرت عائشہؓ ایک ملاقات کا منظر بیان فرماتی ہیں کہ: ایک مرتبہ زید بن حارثہؓ ایک سفر سے مدینہ واپس آئے اور رسول اللہ ﷺ میرے گھر تشریف فرما تھے، انہوں نے دروازے پر دستک دی، آپ ﷺ جلدی سے دروازہ کھولنے کے لیے اٹھے، جب دروازہ کھولا تو سامنے زید بن حارثہؓ کھڑے تھے، انہیں دیکھ کر آپ کی خوشی کی انتہا نہ رہی، فوراً گلے لگا لیا، ماتھا چوما اور دعاؤں سے نوازا۔ حضرت عائشہؓ فرماتی ہیں کہ بہ خدا میں نے پوری زندگی میں حضور ﷺ کو کسی کا اس طرح استقبال و خیر مقدم کرتے نہیں دیکھا۔

کارہائے نمایاں:

حضرت زیدؓ تیر اندازی میں غیر معمولی مہارت و دست رس رکھتے تھے، آپ کا شمار ان مشاہیر صحابہؓ میں ہوتا تھا جو اس فن میں بے نظیر تھے، معرکہ بدر سے غزوہ موتہ تک جس قدر اہم خون ریز معرکے پیش آئے سب میں جرات و بہادری اور شجاعت و پامردی کے ساتھ شریک کارزار ہوئے، غزوہ مریسج میں چونکہ رسول اللہ ﷺ نے آپ کو مدینہ میں اپنی جانشینی کا شرف بخشا؛ اس لیے اس مہم میں حصہ نہ لے سکے۔

معروف غزوات کے علاوہ اکثر چھوٹی چھوٹی مہمات آپؓ کی قیادت و سپہ سالاری میں کامیابی سے ہم کنار ہوئیں، حضرت عائشہؓ فرماتی ہیں جس لشکر میں زیدؓ شریک ہوتے تھے، اس میں امارت کا عہدہ ان ہی کو عطا ہوتا، مورخین کے مطابق کم و بیش نو دفعہ سپہ سالار بنا کر بھیجے گئے، ان مہمات و سرایا میں سے پہلی مہم سریہ قردہ تھی جس میں آپ نے غنیمت کو نہایت کامیابی کے ساتھ شکست دی، اور بہت سے اونٹ، مال و اسباب اور دشمن کے ایک سردار فرات بن حیان عجمی کو گرفتار کر کے لائے۔ (سیر الصحابہؓ جلد دوم، ذکر مہاجرین، تذکرہ زید بن حارثہؓ) اسی طرح ربیع الثانی ۶ھ میں بنی سلیم کی سرکوبی پر مامور ہوئے، اس مہم میں بھی حضرت زیدؓ کو غیر معمولی کامیابی حاصل ہوئی، بہت سے اونٹ بکریاں اور قیدی پکڑ کر لائے۔ اسی سال قریش کے ایک قافلہ کو جو شام سے واپس آ رہا تھا

روکنے کا حکم ہوا، حضرت زیدؓ ایک سو ستر سواروں کے ساتھ یکا یک مقام عیص میں اس قافلہ پر جا پڑے اور تمام اہل قافلہ کو مع سامان گرفتار کر لائے، مال غنیمت میں چاندی کا ایک بڑا ذخیرہ ہاتھ آیا جو صفوان بن امیہ کے لیے شام سے آرہا تھا، قیدیوں میں ابوالعاص بن الریح آنحضرت ﷺ کے داماد بھی تھے، جنھوں نے اپنی اہلیہ اور حضرت سرور کائنات ﷺ کی بیٹی حضرت زینبؓ کی پناہ حاصل کر کے خلاصی پائی۔ اسی سال ماہ جمادی الثانیہ میں مقام حسیٰ پر حملہ آوار ہوئے؛ لیکن کوئی جنگ نہ ہوئی کیونکہ دشمن پہلے ہی خائف ہو کر بھاگ گیا تھا، اس کے بعد مقام حسیٰ پر فوج کشی ہوئی، پانچ سو جانباز مجاہد آپؐ کے زیرِ کمان تھے، آپؐ احتیاط کے خیال سے دن کو پہاڑوں میں چھپ جاتے تھے اور رات کو یلغار کرتے ہوئے قطع منازل کرتے تھے، یہاں تک کہ ایک روز یکا یک غنیم پر جا پڑے، اور سالماً غانماً واپس آئے، چونکہ اس قوم کے ایک رکن ابو زید بن عمرو نے دورانِ لشکر سے پہلے ہی پہنچ کر اسلام قبول کر لیا تھا، اس لیے ان کی سفارش پر تمام قیدی رہا کر دئے گئے، اور مالِ غنیمت واپس کر دیا گیا، پھر اسی سال ماہ رجب میں وادی قریٰ کی مہم پر بھیجے گئے اور کامیابی کے ساتھ واپس آئے۔

(طبقات ابن سعد حصہ مغازی باب سیرہ طرف صفحہ ۶۳)

غزوہ موتہ میں شرکت اور مرتبہ شہادت:

صلح حدیبیہ کے بعد ۷ھ کے بالکل اوائل میں حضور ﷺ نے ان رؤساء عرب کے نام بھی نامہ ہائے مبارک ارسال فرمائے تھے جو عرب اور شام کے سرحدی علاقوں میں آباد تھے۔ ان میں غسان کا قبیلہ تعداد میں بھی بڑا تھا اور کافی طاقت ور بھی تھا۔ اس قبیلہ کے لوگ اگرچہ عرب تھے؛ لیکن ایک مدت سے عیسائی تھے، یہ قبیلہ قیصر روم کے ماتحت اور اس کا باج گزار تھا، اس وقت قبیلہ کا رئیس و حکمران شُرْحبیل بن عمرو نامی شخص تھا، اس کے پاس حارث بن عمیرؓ بطورِ قاصد حضور ﷺ کا نامہ مبارک لے کر گئے تھے۔ اس بد بخت نے حضور ﷺ کے قاصد کو شہید کر دیا، حضور ﷺ نے انؓ کے خون کے قصاص کے لئے تین ہزار کا لشکر تیار کر کے جمادی الاولیٰ ۸ھ میں شام کی طرف بھیجا، اس لشکر کا سپہ سالار حضور ﷺ نے حضرت زید بن حارثہؓ کو مقرر فرمایا اور پہلے ہی سے طے کر دیا کہ اگر ان کو دولتِ شہادت نصیب ہو تو حضرت جعفر بن ابی طالبؓ (حضرت علیؓ کے حقیقی بھائی) سپہ سالار ہوں گے، اور اگر وہ بھی شہید ہو جائیں تو حضرت عبداللہ بن رواحہؓ سپہ سالار ہوں گے جو انصاری تھے اور مشہور شاعر تھے۔

ادھر مدینہ میں مسلمانوں کا لشکر ترتیب پا رہا تھا اور ادھر جاسوسوں نے شُرْحبیل کو خبر کر دی۔ چنانچہ شُرْحبیل نے اس لشکر کے مقابلہ کے لئے قریباً ایک لاکھ کی فوج تیار کی، کیونکہ اسے معلوم تھا کہ معاملہ قصاص اور انتقام کا

ہے، لہذا جنگ ضرور ہوگی، پھر خود قیصر روم (ہرقل) ایک بہت بڑی فوج لے کر غسانیوں کے دار الحکومت بصریٰ سے چند میل کے فاصلہ پر آ کر بیٹھ گیا تاکہ اگر غسانی شکست کھائیں تو وہ ان کی مدد کے لئے اپنی فوج لے کر پہنچ جائے۔ اہل ایمان کے لشکر کو جب غسانیوں کی تیاری اور اس کی پشت پر ہرقل کی فوج کی موجودگی کا علم ہوا تو مشورہ ہوا کہ ان حالات میں کیا طرز عمل اختیار کیا جائے، اس سنگین صورت حال میں مقابلہ کا خطرہ مول لینا چاہیے یا حضور ﷺ کو اطلاع دے کر آپ ﷺ کے حکم کا انتظار کرنا چاہیے۔

حضرت زیدؓ کی رائے تھی کہ ہمیں سردست مقابلہ نہیں کرنا چاہیے اور حضور ﷺ کے حکم کا انتظار کرنا چاہیے؛ لیکن حضرت عبداللہ بن رواحہؓ کی رائے یہ تھی کہ مقابلہ کیا جائے، چنانچہ وہ اٹھے اور انہوں نے تقریر کی کہ مسلمانو! ہم دنیا کے طالب ہو کر نہیں نکلے، فتح اور شکست سے ہمارا کوئی تعلق نہیں، ہم تو شہادت کے متمنی ہیں، اللہ نے ہمیں یہ موقع فراہم کیا ہے تو ہم تاخیر کیوں کریں۔ اس تقریر کا یہ اثر ہوا کہ فیصلہ ہو گیا کہ اب مقابلہ کیا جائے گا، چنانچہ تصادم ہوا اور زبردست تصادم ہوا۔ کہاں تین ہزار کی مختصر جماعت اور کہاں ایک لاکھ کا لشکر جبار! لیکن جوشِ ایمانی اور شوقِ شہادت سے سرشار یہ مختصر جماعت ایک لاکھ فوج پر حملہ آور ہوئی، حضرت زیدؓ نے ایسی جواں مردی کے ساتھ جنگ لڑی کہ جنگی کارناموں کی تاریخ میں اس کی مثال نہیں ملتی، بالا خرد شمن کے نیزوں نے آپ کے جسم کو چھلنی چھلنی کر دیا اور آپؐ دادِ شجاعت دیتے ہوئے جامِ شہادت نوش فرما گئے، آپ کے بعد جھنڈا حضرت جعفرؓ نے تھام لیا اور اس کی حفاظت کے لیے بڑی جاں فشانی سے دشمن کے مقابلے میں نبرد آزما رہے، یہاں تک کہ شہید ہو گئے ان کے شہید ہو جانے کے بعد حضرت عبداللہ بن رواحہؓ نے آگے بڑھ کر جھنڈا تھام لیا اور ایسی بہادری سے دشمن کا مقابلہ کیا کہ دیکھنے والے شش در رہ گئے؛ لیکن بالا خرٹے لڑتے لڑتے اللہ کو پیارے ہو گئے، ان کے بعد حضرت خالد بن ولیدؓ کو سپہ سالار منتخب کیا گیا ابھی آپؐ نے نئے نئے حلقہ بہ گوشِ اسلام ہوئے تھے؛ لیکن آپؐ نے اپنے تجربات کی بنا پر ایسی جنگی تدبیر اختیار کی کہ لشکرِ اسلام کو ہزیمت سے بچا لیا۔

جب جنگ، ”موتہ“ کی خبر رسول اللہ ﷺ کو پہنچی اور لشکرِ اسلام کے تین سپہ سالاروں کی شہادت کا علم ہوا تو آپؐ اتنے غم گین ہوئے کہ اس سے پہلے کبھی آپؐ کو اس طرح حالتِ غم میں نہیں دیکھا گیا۔ آپؐ خبر سنتے ہی فوری طور پر تعزیت کے لیے ان کے اہل خانہ کے پاس گئے، جب آپؐ تسلی دینے کے لیے حضرت زید بن حارثہؓ کے گھر پہنچے تو آپؐ کی چھوٹی بیٹی حضور ﷺ سے چمٹ کر زار و قطار رونے لگی۔ آپ ﷺ بھی آپؐ دیدہ ہو گئے، یہ منظر دیکھ کر حضرت سعد بن عبادہؓ نے پوچھا یا رسول اللہ! کیا آپؐ بھی رورہے ہیں؟ آپ ﷺ نے ارشاد فرمایا: یہ ایک حبیب کا اپنے حبیب کے غم میں رونا ہے۔ رضی اللہ تعالیٰ عنہ وارضاه

استغفار کے فوائد و ثمرات؛ قرآن مجید کی روشنی میں

از قلم: مفتی احمد عبید اللہ یاسر قاسمی *

(15) نبی رحمت ﷺ کو استغفار کا حکم

ارشاد باری تعالیٰ ہے: فَسَبِّحْ بِحَمْدِ رَبِّكَ وَاسْتَغْفِرْ لَهُ ۚ إِنَّهُ كَانَ تَوَّابًا ﴿۱۰﴾ تو اپنے پروردگار کی حمد کے ساتھ اس کی تسبیح کرو، اور اس سے مغفرت مانگو۔ یقیناً جانو وہ بہت معاف کرنے والا ہے۔ (سورۃ النضر) ایک اور مقام پر ارشاد باری ہے: وَاسْتَغْفِرْ لِدُنْيِكَ وَلِلْمُؤْمِنِينَ وَالْمُؤْمِنَاتِ ط ترجمہ: اور اپنے تصور پر بھی بخشش کی دعا مانگتے رہو، اور مسلمان مردوں اور عورتوں کی بخشش کی بھی۔ (سورۃ محمد آیت نمبر: 19) مزید ایک اور مقام پر ذکر ربانی ہے: وَاسْتَغْفِرْ لِدُنْيِكَ وَسَبِّحْ بِحَمْدِ رَبِّكَ بِالْعِشِيِّ وَالْإِبْكَارِ ﴿۵۵﴾ (سورۃ الغافر) اپنی لغزش کی معافی مانگیے اور صبح و شام اپنے پروردگار کی حمد اور پاکی بیان کیجئے۔ اللہ تعالیٰ نے قرآن کریم میں امت محمدیہ کے ساتھ ساتھ رہبر اعظم نبی رحمت ﷺ کو بھی بار بار استغفار کی تاکید فرمائی ہے کہ اپنے رب سے اپنے گناہوں کی معافی مانگیے۔

یہاں یہ بات قابل غور ہے کہ نبی رحمت ﷺ کی مکمل حیات مبارکہ، عہد طفولیت سے لیکر شباب تک، کہولت سے لے کر وفات تک خواہ وہ کمی ہو یا مدنی تمام کی تمام ہی بے عیب اور بے داغ گزری ہے، پوری امت محمدیہ علی صاحبہا ألف ألف تحیۃ و سلام اس بات پر متفق ہے کہ سرور کائنات کی حیات مبارکہ سفید چادر کی طرح بے داغ تھی۔ اور معمولی سے معمولی دھبہ عصیاں بھی کسی نے نہیں دیکھا۔

حتیٰ کہ مشرکین مکہ آپ کے سخت ترین دشمن ہونے کے باوجود آپ کی ذاتِ گرامی پر کوئی عیب نہیں لگا سکے، ہر قسم کے گناہ سے نبی رحمت ﷺ کی ذاتِ گرامی مبرا و پاک تھی یعنی نبی رحمت ﷺ کی ذات معصوم عن الخط تھی، اس کے باوجود رب العالمین نے رحمت للعالمین ﷺ کو بار بار استغفار کی تلقین فرمائی ہے

اس کی کیا وجہ ہے؟ ویسے تو اس سوال کی کئی ایک مصلحتیں اور حکمتیں مفسرین کرام نے بیان فرمائی ہیں لیکن تین اہم باتیں اس ضمن میں سمجھ میں آتی ہیں:

(1) پوری امت کو استغفار کی تاکید

نبی رحمت ﷺ کو استغفار کا حکم اس لیے دیا گیا تھا کہ اس کا مقصد پوری امت کو استغفار کی تعلیم اور تلقین تھا اور اس کی فضیلت اور اہمیت لوگوں کو بتانا تھا کہ جب امام الانبیاء، سید المرسلین، شاہِ عرب و عجم حضرت محمد مصطفیٰ ﷺ کو معصوم ہونے کے باوجود استغفار کا حکم دیا جا رہا ہے تو عام مومنین کو جو شبانہ روز گناہوں میں مبتلا ہیں ان کو کس قدر استغفار کا اہتمام کرنا چاہیے؟

اسی مضمون کو شیخ الاسلام حضرت مولانا مفتی محمد تقی عثمانی صاحب مدظلہم نے آسان ترجمہ قرآن میں ذکر فرمایا ہے: نبی رحمت ﷺ ویسے تو ہر طرح کے گناہوں سے بالکل پاک اور معصوم تھے اور اگر آپ کی شان کے لحاظ سے کوئی بھول چوک ہوئی بھی تو سورہ فتح میں اللہ تعالیٰ نے اس کو بھی معاف کرنے کا اعلان فرما دیا تھا، اس کے باوجود نبی رحمت ﷺ کو استغفار کی تلقین امت کو یہ بتانے کے لئے کی جا رہی ہے کہ جب نبی رحمت ﷺ سے استغفار کا مطالبہ ہے تو دوسرے مسلمانوں کو تو اور زیادہ اہتمام کے ساتھ استغفار کرنا چاہیے۔

(مستفاد از تفسیر سورۃ النصر، آسان ترجمہ قرآن)

(2) نیک عمل کی ادائیگی کے بعد استغفار

نبی رحمت ﷺ کو استغفار کا حکم دینے کی دوسری مصلحت جو سمجھ میں آتی ہے وہ یہ کہ امت کو نیک اعمال کی ادائیگی پر استغفار کرنا چاہیے، گھمنڈ اور کبر و عجب سے بچ کر شکر ادا کرنا چاہیے کیونکہ ہم خود جانتے ہیں کہ ہماری عبادات میں کس قدر کوتاہیاں اور خامیاں ہوتی ہیں غفلت، ریا، نام و نمود، اور نہ جانے کتنی کوتاہیاں ہمارے اعمال کو برباد کرنے کے لیے کافی ہوتی ہیں؛ اس لیے نیک عمل کے اختتام پر استغفار کا مقصد اس عمل میں رہ جانے والی کوتاہیوں پر استغفار ہے کہ میرے مولیٰ تو نے ہم کو اس عبادت کی توفیق بخشی، لیکن ہم سے عبادت کی ادائیگی کا حق ادا نہ ہو سکا، اس لیے ہمارے گناہوں کو بخش دے، اسی کا سبق امت کو سکھانے کے لئے نبی رحمت ﷺ خود معصوم ہونے اور عبادات کامل و مکمل ہونے کے باوجود ہر نماز کے بعد استغفار فرماتے تھے جیسا کہ صحیح مسلم کی روایت ہے "کان رسول اللہ ﷺ إذا انصرف من صلاته استغفر ثلاثاً"۔ (رواہ مسلم) ترجمہ: نبی رحمت ﷺ نماز کے بعد تین مرتبہ استغفار فرماتے تھے بلکہ نبی رحمت ﷺ ایک ایک مجلس میں ستر ستر بار اور بعض اوقات سو سو مرتبہ استغفار کرتے تھے۔

(3) جب موت قریب محسوس ہو تو استغفار کی کثرت

نبی رحمت ﷺ کو استغفار کا حکم دینے کی تیسری مصلحت جو سمجھ میں آتی ہے وہ یہ کہ جب انسان کو اپنی موت قریب محسوس ہو تو تسبیح و استغفار کی کثرت کرنی چاہیے جیسا کہ متعدد احادیث مرفوعہ اور آثار صحابہؓ سے منقول ہے کہ اس سورہ میں رسول اللہ ﷺ کی وفات کا وقت قریب آ جانے کی طرف اشارہ ہے کہ اب آپ کی بعثت اور دنیا میں قیام کا کام پورا ہو چکا اب تسبیح و استغفار میں لگ جائیے، غور کرنا چاہیے کہ رسالت و نبوت کی گراں بار ذمہ داری کو جس عظمت اور اہمیت کے ساتھ نبی رحمت ﷺ نے انجام دیا ہے کیا اس میں کمی ہو سکتی ہے؟ تو پھر آخر ہمیں عمر میں زندگی بھر کی محنتوں اور کوششوں پر تکیہ کر کے نہیں بیٹھنا چاہیے بلکہ استغفار کی کثرت کرنی چاہیے، مفسر اعظم حضرت مفتی محمد شفیع عثمانی صاحبؒ اسی مضمون کے سلسلے میں فرماتے ہیں: فسبح بحمد ربك واستغفره کے بارے میں حضرت عائشہ صدیقہ رضی اللہ عنہا فرماتی ہیں کہ اس سورت کے نازل ہونے کے بعد رسول اللہ ﷺ جب کوئی نماز پڑھتے تو یہ دعا کرتے تھے سبحانک ربنا وبحمدک اللھم اغفر لی (رواہ البخاری)

حضرت ام سلمہ رضی اللہ عنہا فرماتی ہیں کہ اس سورت کے نزول کے بعد نبی رحمت ﷺ اٹھتے بیٹھتے اور جاتے آتے ہر وقت یہ دعا پڑھتے تھے، سبحان اللہ وبحمدہ استغفر اللہ واتوب الیہ اور فرماتے تھے کہ مجھے اس کا حکم کیا گیا اور دلیل میں اذا جاء نصر اللہ کی تلاوت فرماتے تھے۔

حضرت ابو ہریرہؓ فرماتے ہیں کہ اس سورت کے نزول کے بعد رسول اللہ ﷺ نے عبادت میں بڑا مجاہدہ فرمایا یہاں تک کہ آپ کے پاؤں ورم کر گئے۔ (قرطبی)

اور مکحولؒ نے حضرت ابو ہریرہ سے روایت کیا ہے کہ انہوں نے بیان کیا: ”میں نے رسول اللہ ﷺ سے زیادہ استغفار کرنے والا کسی کو نہیں دیکھا۔“ اور حضرت مکحولؒ نے فرماتے ہیں: میں نے حضرت ابو ہریرہؓ سے زیادہ استغفار کرتے ہوئے کسی کو نہیں دیکھا، اور حضرت مکحولؒ خود بھی کثیر الاستغفار تھے۔

(16) نبی رحمت ﷺ کا امت کے لیے استغفار

فَبِمَا رَحْمَةٍ مِّنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ ۚ فَاعْفُ عَنْهُمْ وَاسْتَغْفِرْ لَهُمْ ۚ وَشَاوْهُمْ فِي الْأَمْرِ ۚ فَإِذَا عَزَمْتَ فَتَوَكَّلْ عَلَى اللَّهِ ۚ إِنَّ اللَّهَ يُحِبُّ الْمُتَوَكِّلِينَ ﴿٩٩﴾ ترجمہ: ان واقعات کے بعد اللہ کی رحمت ہی تھی جس کی بنا پر (اے پیغمبر) تم نے ان لوگوں سے نرمی کا برتاؤ کیا۔ اگر تم سخت مزاج اور سخت دل والے ہوتے تو یہ تمہارے آس پاس سے ہٹ کر تتر بتر

ہو جاتے۔ لہذا ان کو معاف کر دو، ان کے لیے مغفرت کی دعا کرو، اور ان سے (اہم) معاملات میں مشورہ لیتے رہو۔ پھر جب تم رائے پختہ کر کے کسی بات کا عزم کر لو تو اللہ پر بھروسہ کرو۔ اللہ یقیناً توکل کرنے والوں سے محبت کرتا ہے۔ (سورۃ آل عمران آیت نمبر 159)

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿٣٩﴾ ترجمہ: اور ہم نے کوئی رسول اس کے سوا کسی اور مقصد کے لیے نہیں بھیجا کہ اللہ کے حکم سے اس کی اطاعت کی جائے۔ اور جب ان لوگوں نے اپنی جانوں پر ظلم کیا تھا، اگر یہ اس وقت تمہارے پاس آ کر اللہ سے مغفرت مانگتے اور رسول بھی ان کے لیے مغفرت کی دعا کرتے تو یہ اللہ کو بہت معاف کرنے والا، بڑا مہربان پاتے۔ (سورۃ النساء)

ان آیات کریمہ کا اپنا ایک پس منظر اور شان نزول ہے ان آیات سے کبھی منافقین کے حقائق سے پردہ اٹھانا مقصد ہوتا ہے تو کبھی نبی رحمت صلی اللہ علیہ وسلم کی اپنی امت کی تئیں تڑپ اور احساس کو اجاگر کرنا، لیکن ان آیات سے جو ضابطہ نکلتا ہے وہ یہ ہے کہ جو شخص رسول اللہ صلی اللہ علیہ وسلم کی خدمت میں حاضر ہو جائے اور آپ اس کے لئے دعا مغفرت کر دیں اس کی مغفرت ضرور ہو جائے گی اور آنحضرت صلی اللہ علیہ وسلم کی خدمت میں حاضری جیسے آپ کی دنیوی حیات کے زمانہ میں ہو سکتی تھی اسی طرح آج بھی روضہ اقدس پر حاضری بھی اسی حکم میں ہے اسی مضمون کو مفتی شفیع عثمانی صاحب نے اپنی تفسیر معارف القرآن میں بحوالہ البحر المحیط ذکر کیا ہے کہ آیت اگرچہ خاص واقعہ منافقین کے بارے میں نازل ہوئی ہے، لیکن اس کے الفاظ سے ایک عام ضابطہ نکل آیا چنانچہ حضرت علی کرم اللہ وجہہ نے فرمایا کہ جب ہم رسول اللہ صلی اللہ علیہ وسلم کو دفن کر کے فارغ ہوئے تو اس کے تین روز بعد ایک گاؤں والا آیا اور قبر شریف کے پاس آ کر گر گیا اور زار زار روتے ہوئے آیت مذکورہ کا حوالہ دے کر عرض کیا کہ اللہ تعالیٰ نے اس آیت میں وعدہ فرمایا ہے کہ اگر گنہگار رسول کی خدمت میں حاضر ہو جائے اور رسول اس کے لئے دعائے مغفرت کر دیں تو اس کی مغفرت ہو جائے گی، اس لئے میں آپ کی خدمت میں حاضر ہوا ہوں کہ آپ میرے لئے مغفرت کی دعا کریں اس وقت جو لوگ حاضر تھا ان کا بیان ہے کہ اس کے جواب میں روضہ اقدس کے اندر سے آواز آئی قد غفر لک یعنی مغفرت کر دی گئی۔ (بحر المحیط)

(17) انبیاء کرام علیہم السلام کا استغفار

استغفار کا حکم صرف اس امت کو نہیں دیا گیا بلکہ اہم سابقہ میں بھی انبیاء کرام نہ صرف اپنی امتوں کو استغفار کی جانب متوجہ کرتے تھے بلکہ خود بھی استغفار فرماتے تھے چنانچہ حضرت آدم اور حضرت حوا علیہما السلام کا

استغفار قرآن مجید میں ان الفاظ میں مذکور ہے: **قَالَ رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ** ﴿۳۹﴾ ترجمہ: دونوں بول اٹھے کہ: اے ہمارے پروردگار! ہم اپنی جانوں پر ظلم کر گزرے ہیں، اور اگر آپ نے ہمیں معاف نہ فرمایا اور ہم پر رحم نہ کیا تو یقیناً ہم نامراد لوگوں میں شامل ہو جائیں گے۔ (سورۃ الاعراف)

حضرت ابراہیم علیہ السلام کا استغفار قرآن یوں بیان کرتا ہے **رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ** ﴿۴۰﴾ ترجمہ: اس دن میری بھی مغفرت فرمائیے میرے والدین کی بھی، اور ان سب کی بھی جو ایمان رکھتے ہیں۔ (سورۃ ابراہیم آیت نمبر 41)

قرآن مجید میں حضرت یونس علیہ السلام کے استغفار کی جھلک کچھ یوں ذکر کی گئی ہے **وَذَا النُّونِ إِذْ ذَهَبَ مُغَاصِبًا فَظَنَّ أَنْ لَنْ نَقْدِرَ عَلَيْهِ فَنَادَىٰ فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ** ﴿۴۱﴾ ترجمہ: اور مچھلی والے (پیغمبر یعنی یونسؑ) کو دیکھو! جب وہ خفا ہو کر چل کھڑے ہوئے تھے اور یہ سمجھتے تھے کہ ہم ان کی کوئی پکڑ نہیں کریں گے۔ پھر انہوں نے اندھیریوں میں سے آواز لگائی کہ: (یا اللہ!) تیرے سوا کوئی معبود نہیں، تو ہر عیب سے پاک ہے، بیشک میں قصور وار ہوں۔ (سورۃ الانبیاء آیت نمبر 87)

اور اخیر میں ہمارے پیغمبر نبی رحمت ﷺ کو بھی استغفار کا حکم دیا گیا اور اس پر وعدہ مغفرت مغفرت فرمایا گیا **وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ** ﴿۴۲﴾ ترجمہ: اور تم (اے پیغمبر) یہ کہو کہ: میرے پروردگار! ہماری خطائیں بخش دے، اور رحم فرمادے، تو سارے رحم کرنے والوں سے بڑھ کر رحم کرنے والا ہے۔ (سورۃ المؤمنون آیت نمبر 118)

(18) استغفار کا ایک پسندیدہ وقت

وَبِالْآسْحَارِ هُمْ يَسْتَغْفِرُونَ ﴿۴۳﴾ (یعنی مومنین متقین سحر کے وقت اپنے گناہوں سے استغفار کرتے ہیں) اسحار، سحر کی جمع ہے، رات کے آخری چھٹے حصے کو سحر کہا جاتا ہے اس آخری حصہ شب میں استغفار کرنے کی فضیلت اس آیت کریمہ میں مذکور ہے۔

دینی تعلیم کی ایک اور صبحِ نو کی ضرورت

مولانا محمد تبریز عالم حلیمی قاسمی *

قرآن و سنت دین اسلام کی اساس و بنیاد ہیں، ان کی تعلیم و تشریح اور اشاعت و حفاظت مسلمان کی اپنی ذمہ داری ہے، جب تک اسلامی حکومتوں کا دورِ عروج رہا یہ ذمہ داری عوامی اور حکومتی دونوں سطح پر بحسن و خوبی انجام پاتی رہی، چنانچہ اس دور میں مسلمان علم و عمل اور عقائد و احکام میں نہ صرف یہ کہ پختہ تھے بلکہ وہ اس حوالہ سے ہمیشہ فکر مند رہا کرتے تھے، فکر صرف اپنی نہیں بلکہ ان کی فکر کا محور بیوی بچے اور دیگر اہل خانہ بھی ہوا کرتے تھے، اپنی موت کے وقت دین و ایمان پر جے رہنے کی تاکید اور وصیت کرنا نہیں بھولتے تھے، قومی اور ملی اعتبار سے ایسا ماحول تھا کہ مسلمانوں کی دینی تعلیم اور ایمانی تربیت کے لیے مکاتب و مدارس کے ساتھ تربیت گاہوں کا مستحکم نظام تھا، خلافتِ راشدہ کا وہ بابرکت دور فراموش نہیں کیا جاسکتا کہ علم و عمل، صلاح و تقویٰ، فقر و زہد اور اخوت و مساوات کے لحاظ سے وہ انسانیت کا تابناک دور تھا جس کے آثار و برکات نے عرصہ دراز تک دنیا کو منور رکھا، بعد کے دور میں مسلم حکمرانوں کی عملی زندگی اگرچہ مجروح ہوتی چلی گئی لیکن اعتقادی پہلو ہمیشہ محفوظ رہا، بہت سے اسلامی ممالک میں یہ سلسلہ ابھی بھی قائم ہے، جس کی وجہ سے وہاں کے لوگ سب کچھ ہونے ساتھ دیندار، ایمان دار، تقویٰ شعار، اور نیک انسان بھی ہوتے ہیں اور کم از اسلام و کفر اور توحید و رسالت کی حقیقت سمجھتے ہیں۔

ہمارے ملک ہندوستان میں مسلمانوں کے عقائد و اعمال اور ان کے مذہبی تشخص کی حفاظت میں سب سے اہم رول مدارس، مساجد اور خانقاہوں نے انجام دیا ہے، اسلامی حکومتوں کے زوال کے بعد شعائرِ دین کی بقا انہی اسلامی قلعوں کی مرہونِ منت ہے، بالخصوص دینی مدارس کی برکت سے ملک میں دین کا شعور اور خدا پرستی کا احساس کسی نہ کسی درجہ میں بیدار ہے، اس کے علاوہ تبلیغی جماعتوں کے پیار و محبت سے کلمہ طیبہ اور نماز پڑھوانے کی غرض سے تبلیغی دورے، احکام شرعیہ اور مسائل دینیہ بتلانے کے لیے دارالافتاؤں کا قیام اور معاشرتی و عائلی مسائل کے حل کے لیے دارالقضاؤں کی خدمات بھی دینی بیداری کے حوالہ سے قابل ذکر ہیں۔ لیکن بد قسمتی سے ایک دور ایسا بھی آیا کہ غیروں کے ساتھ بعض اپنوں کی طرف سے بھی دینی علوم، مدارس دینیہ اور علماء کے خلاف

پروپیگنڈہ کیا گیا کہ مذہب اور دینی علوم جدید ترقیات کی راہ میں سب سے بڑی رکاوٹ ہیں، علماء دین ملک و ملت کی ترقی اور استحکام بلکہ سالمیت کے سب سے بڑے دشمن ہیں، مدارس اسلامیہ عصری تقاضوں کے خلاف فتنہ و فساد کے مراکز ہیں، نیز یہاں کی تعلیم معاشی اعتبار سے انسان کو خوشحال زندگی عطا کرنے سے قاصر ہے، اس زہر کا اثر یہ ہوا کہ مسلمانوں نے اپنے بچوں اور بچیوں کو مدارس، مساجد، مکاتب، تبلیغی جماعت اور خانقاہوں سے نہ صرف یہ کہ روک لیا بلکہ ان سے بدگمان بھی رہنے لگے، نتیجہ یہ ہوا کہ رفتہ رفتہ بے دینی، بددینی، دین بیزاری، ارتداد، الحاد اور خرابی عقائد کے دلخراش واقعات ہمارے سامنے آنے لگے، جس کا سلسلہ ہنوز جاری ہے۔

اب مسلمانوں کی صورت حال اس قدر خراب ہے کہ دینی تعلیم پر انگریزی تعلیم کو فوقیت دے دی گئی ہے، ایسے کتنے بچے یا بچیاں ہیں کہ وہ کبھی مکتب نہیں گئے، مدارس کا کبھی رخ نہیں کیا، جس کی وجہ سے ان کی ساری زندگی گزر جاتی ہے، مگر صحیح طرح سے قرآن مجید پڑھنا نہیں آتا، طہارت اور وضو و غسل کے مسائل معلوم نہیں ہوتے، نماز کے فرائض و واجبات، تشہد و درود، دعائے قنوت اور دیگر ذکر و اذکار ٹھیک طرح پڑھنا نہیں جانتے؛ بلکہ کتنے ایسے لوگ ہیں جو دنیوی علوم و فنون کے ماہر ہیں، مگر نمازوں کی تعداد رکعت کا بھی انھیں علم نہیں ہے، کیا یہ اس بات کی دلیل نہیں کہ مغربی تہذیب سے متاثر ہو کر ہم نے معیار زندگی کو بہتر اور بلند کرنے کی فکر کی ہے، آخرت کی ابدی زندگی کو بہتر بنانے اور روزِ محشر کی ہولناکیوں سے نجات کی کوئی فکر نہیں ہے، دیگر اقوام کی طرح دنیا کی چند روزہ زندگی کو ساری سرگرمیوں کا مرکز بنا لیا ہے، موت کے بعد کی زندگی کا ہمیں کوئی احساس نہیں، یہ ایمان و یقین کے نہایت کمزور ہونے اور آخرت سے منہ موڑ لینے کا واضح ثبوت ہے، اور ان سب کی وجہ مدارس و مکاتب سے دوری اور ان سے بدگمانی ہے۔

اصلی علم کیا ہے؟

علم دین کا ہو یا دنیا کا وہ بہر حال انسانیت کے لیے تمغہ فضیلت اور طرہ امتیاز ہے، لیکن اصلی علوم صرف وہی ہیں جو صرف وحی الہی کے ذریعہ اور انبیاء کی تعلیمات کے واسطے سے ظہور میں آتے ہیں، جن کے حصول کا مقصد رضاے الہی ہے۔ یاد رکھنا چاہیے کہ دینی علوم اور دنیوی علوم کی تقسیم محض موضوع کے لحاظ سے ہے، اس تقسیم کا مطلب یہ ہرگز نہیں کہ دین و دنیا میں بھی تفریق ہے، چنانچہ دنیوی علوم اگر بے ہودہ اور لالیعنی نہ ہوں اور انھیں خدمتِ خلق، اصلاحِ معاشرہ اور تدبیرِ سلطنت کی نیت سے حاصل کیا جائے تو وہ بھی بالواسطہ رضاے الہی کا ذریعہ بن سکتے ہیں، اور دین و دنیا کی تفریق ختم ہو جاتی ہے، اس کے برعکس جب دینی علوم کی تحصیل کا مقصد محض دنیا کمانا ہو تو یہ علوم بھی بالواسطہ دنیا کے علوم کی صف میں آ جاتے ہیں، گویا اصل مدارِ نیت پر ہے۔ مقامِ افسوس

ہے کہ آج مسلمانوں نے اصلی علوم سے کنارہ کشی اختیار کر لی، اور محض دنیا کمانے کی فکر میں مست ہو گئے، اپنے بچوں کے روشن مستقبل کی چکر میں اپنے حقیقی مستقبل کو تاریک کرنا گوارا کر لیا، اس صورت حال سے نجات پانا بہت ضروری ہے، حکیم الامت مولانا اشرف علی تھانویؒ نے دینی تعلیم سے متعلق مسلمانوں کی کوتاہیوں اور ان کے فاسد خیالات کا ذکر کرتے ہوئے فرمایا ہے:

”پس جن کو حق تعالیٰ نے فراغت دی ہے، وہ اپنے بچوں کو پورا قرآن پڑھائیں اور جن کے دو چار لڑکے ہوں وہ ان میں سے ایک کو حافظ بھی ضرور بنائے، حفظ قرآن کی بڑی فضیلت ہے، قیامت میں حافظ کی شفاعت سے ایک بڑی جماعت کی بخشش ہوگی اور اس کے والدین کو ایسا تاج پہنایا جائے گا، جس کی روشنی سے آفتاب بھی ماند ہو جائے گا۔ اس سے اندازہ کر لو کہ خود حافظ کی کیا کچھ قدر و منزلت ہوگی، جب اس کے والدین کی یہ عزت ہوگی، اس لیے اس دولت کو بھی ضرور حاصل کرنا چاہیے۔ مگر جن کو فراغت نہ ہو وہ سارا نہ پڑھیں، مگر کچھ ضرور پڑھ لیں، کتنے شرم کی بات ہے کہ مسلمان اپنے مذہب کی کتاب سے بالکل ہی نا آشنا ہوں۔ افسوس آج کل تعلیم یافتہ طبقہ قرآن پڑھانے کو بالکل بیکار اور فضول سمجھتا ہے۔ چنانچہ رامپور میں ایک جنٹلمین نے اپنے دوست سے کہا کہ آپ بھی اپنے بچے کو انگریزی اسکول میں بھیجیں۔ انھوں نے کہا کہ نصف قرآن پاک اس کا رہ رہا ہے، وہ ہو جاوے تو بھیجوں۔ انھوں نے پوچھا نصف قرآن پاک کتنے روز میں ہوا ہے، وہ بولے دو سال میں۔ اس نے کہا کہ تم نے اپنے بچے کے دو سال ضائع کیے، دو سال اور کیوں ضائع کرتے ہو۔ اس مدت میں یہ ایک دو درجہ تو تعلیم کا طے کرتا، انا للہ وانا الیہ راجعون۔ اس ظالم کو یہ خبر نہیں کہ اس قرآن پڑھنے والے لڑکے نے دو سال میں نہ معلوم جنت کے کتنے درجے طے کر لیے ہیں۔ کیوں کہ قیامت میں قرآن پڑھنے والے کو حکم ہوگا کہ قرآن پڑھتے جاؤ اور چڑھتے چلے جاؤ۔ جہاں تمہارا قرآن رک جائے وہیں تم رک جاؤ۔ بس وہی تمہارا درجہ ہے۔ تعلیم یافتہ لوگوں کو تو اسکول کے درجوں کی ضرورت ہے۔ جنت کے درجوں کی کیا ضرورت ہے۔ اس لیے قرآن کریم پڑھانے کو بیکار سمجھتے ہیں۔ مگر ذرا ٹھہریں ابھی چند دن میں مرنے کے بعد بلکہ مرتے وقت ہی معلوم ہو جائے گا کہ اسکول کے درجوں کی ضرورت تھی یا جنت کے درجوں کی“۔ (خطبات حکیم الامت جلد ۲ صفحہ ۱۴۲)

مدارس و مکاتب کی حفاظت کیجیے

مسلمانوں کی علمی و عملی پسماندگی اور دینی علوم میں روز افزوں تنزلی سے ہر صاحب بصیرت پریشان ہے، اور ہر ایک نزدیک اس کے اسباب الگ الگ ہیں، کوئی قدامت کو تنزیل کا سبب بتاتا ہے، تو کوئی علوم عصریہ سے غفلت کو قرار دیتا ہے، کوئی مغربی تہذیب سے دوری کو باعث پسماندگی گردانتا ہے، جبکہ حقیقت اس کے برعکس

ہے، ہماری پسماندگی اور تنزلی کی بنیادی وجہ دینی تعلیم سے دوری ہے، کیوں کہ دینی علم کے بغیر ایمان میں صلاحیت اور عمل میں صلاحیت پیدا نہیں ہو سکتی حالاں کہ یہی صلاحیت و صلاحیت مسلمانوں کی ترقی کا راز ہیں، چوں کہ مدارس اسلامیہ اسی کا درس دیتے ہیں اس لیے ان کی حفاظت آج کے پرفتن دور میں بہت ضروری ہے۔ حفاظت کا بہتر طریقہ یہ ہے کہ اپنے بچوں کو وہاں داخلہ دلائیں، ان کی مالی مدد کریں اور ان کے لیے دعائیں کریں۔

اسلامک اسکول کا قیام

ہندوستان میں موجود عصری علوم کے اکثر ادارے اس اعتبار سے مفلوج ہیں کہ وہاں ایک مسلمان اپنے دین و ایمان کی حفاظت نہیں کر سکتا، وہاں کا پورا سسٹم غیر مسلموں اور عیسائیوں کے ہاتھ میں ہوتا ہے چنانچہ بعض اسکولوں میں داخل ہوتے ہی سامنے رکھی ہوئی صورتوں اور دفاتر میں مختلف جھگوان کی تصویریں لٹکی ہوئی ہوتی ہیں، اگر ادارہ عیسائیوں کے تعاون سے چلتا ہو تو وہاں مریم اور عیسیٰ کے مجسمے نظر آئیں گے، علاوہ ازیں وہاں نصابی کتابوں میں ایک کتاب بھی ایسی نہیں ہوتی جس میں اخلاق و تہذیب کا درس موجود ہو، ایسے حالات میں اسلامی اسکولوں کا قیام وقت کی اہم ضرورت ہے، راقم نے ایک جگہ پڑوسی ملک کے بارے میں یہ لکھا ہوا دیکھا کہ "ایک مسلم ملک کے عوام کا اسلامی تعلیمات و احکام سے اس قدر بے زار ہو جانا صرف اس وجہ سے ہے کہ ہمارے ملک کا نظام تعلیم غیر اسلامی ذہنوں کے ماتحت ہے، جب تک اسکولوں اور کالجوں کا اسلامیائیں جائے گا یہی صورت حال رہے گی۔" اس لیے اپنے ملک میں مدارس اور مکاتب کو نہ بند کرنے کی ضرورت ہے اور نہ ہی انھیں عصریات کا مرکز بنانے کی حاجت ہے، بلکہ ان اداروں کی بقاء کے ساتھ مستقل اسلامی ادارے قائم کرنے کی ضرورت ہے، جس کی باگ ڈور مسلمانوں کے ہاتھوں میں ہو، ایسے اداروں کی سخت ضرورت ہے جہاں بچے اور بچیوں کو ایسی تعلیم دی جائے جو فطرت سے متصادم نہ ہو، جسمانی تربیت کے ساتھ ایمانی تربیت کا نظم ہو، اس اسکول میں عصری علوم کے ساتھ دینیات کی تعلیم کا نظم ہو، تاکہ مسلمان بچے ڈگری ہولڈر کے ساتھ صاحب ایمان بھی ہوں، قرآن پڑھنا جانتے ہوں، نماز کے پابند ہوں اور زندگی کے ہر شعبے میں اسلام کا پرچم لہرانے والے ہوں، آج کے اسکول کالج کی تعلیم "اللہ سے کرے دور تو تعلیم بھی فتنہ" کا مصداق ہے، مسلمانوں کو اپنے نونہالوں کے دین و ایمان کی حفاظت کے لیے دامے درمے سختی سے ہر اعتبار سے تیار رہنے کی فکر لے کر اٹھ کھڑا ہونا پہلے سے زیادہ ضروری معلوم ہوتا ہے، حالات بہت سنگین ہیں، سنگینی کو محسوس کیا جائے۔ بقول مولانا علی میاں ندویؒ کے: آئندہ ہماری نسلیں جب ہی مسلمان رہ سکتی ہیں، جب ان کی اپنی تعلیم و تربیت کا انتظام کیا جائے۔۔۔ دین حوادث و انقلاب کے اس دور میں بغیر صحیح تعلیم اور مستحکم تربیت کے باقی نہیں رہ سکتا۔

اسلام میں نظامِ معیشت کا تصور اور سود کی معاشی و معاشرتی تباہ کاریاں

از۔ مفتی محمد عبدالحمید قاسمی *

اللہ تعالیٰ نے امت محمدیہ کو "امت وسط" کا امتیازی تمغہ عنایت فرما کر اسے ایمان و عقائد، عبادات و اعمال، تمدن و معاشرت اور اقتصاد و معیشت غرض زندگی کے ہر شعبہ میں ایک خاص اعتدال و توازن کی شان بخشی ہے، جو اسے تمام امتوں سے ممتاز کرتی ہے اس کا نظامِ معیشت رائج الوقت اور موجودہ دور کے نظاموں سے الگ تھلک فطری اصولوں پر مبنی ایک پاکیزہ نظام ہے، اسلام کا معاشی نظام افراط و تفریط سے پاک ایک متوسط اور عادلانہ نظام ہے۔

تقسیمِ معیشت کا قدرتی نظام

اسلام کا معاشی نظام متوسط اور عادلانہ نظام ہے جس کی طرف قرآن کریم اشارہ کرتا ہے نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ (الزخرف: 32) یعنی دنیوی زندگی میں ان کی روزی کے ذرائع بھی ہم نے ہی ان کے درمیان تقسیم کر رکھے ہیں اور ہم نے ہی ان میں سے ایک کو دوسرے پر درجات میں فوقیت دی ہے۔ حضرت مفتی محمد شفیع صاحبؒ اس آیت کی تفسیر میں فرماتے ہیں کہ "اس آیت نے کھول کر یہ بات بتلا دی ہے کہ اللہ تعالیٰ نے تقسیمِ معیشت کا کام (اشتراکیت کی طرح) کسی باختیار انسانی ادارے کے سپرد نہیں کیا، جو منصوبہ بندی کے ذریعہ یہ طے کرے کہ معاشرہ کی ضرورت کیا ہے؟ انھیں کس طرح پورا کیا جائے، وسائل پیداوار کو کس تناسب کے ساتھ کن کاموں میں لگایا جائے اور ان کے درمیان آمدنی کی تقسیم کس بنیاد پر کی جائے، اس کے بجائے یہ تمام کام اللہ تعالیٰ نے اپنے ہاتھ میں رکھے ہیں اور اپنے ہاتھ میں رکھنے کا مطلب یہی ہے کہ ہر شخص کو دوسرے کا محتاج بنا کر دنیا کا نظام ہی ایسا بنا دیا ہے جس میں اگر (اجارہ داریوں وغیرہ کے ذریعہ) غیر فطری رکاوٹیں پیدا نہ کی جائیں تو وہ نظام خود بخود یہ تمام مسائل حل کر دیتا ہے۔ (معارف القرآن: سورۃ الزخرف 32) اسی آیت کی تفسیر میں شیخ الاسلام مفتی محمد تقی عثمانی صاحب مدظلہ العالی

فرماتے ہیں کہ اللہ تعالیٰ نے خود ایسا نظام بنایا جس کے ذریعہ ہر شخص کو اپنی ضرورتیں پوری کرنے کے لئے دوسرے کا محتاج بنادیا ہے اسی باہمی احتیاج کی بنیاد پر ایک شخص دوسرے کی حاجتیں پوری کرتا ہے تاکہ وہ ایک دوسرے سے کام لے سکیں (آسان ترجمہ قرآن: ۱۴۹۴/۳) بہر حال! اسلام کا معاشی نظام کہ جسمیں فرد کی ملکیت اور اس کے اختیارات تصور کو پوری طرح تسلیم کیا گیا ہے مگر ساتھ ہی ساتھ اس پر مناسب پابندیاں بھی عائد کی گئیں ہیں، تاکہ دولت کے تمام وسائل کا ایک جگہ ارتکاز اور ذخیرہ اندوزی نہ ہو، اس پاکیزہ نظام میں فرد و جماعت کے بجائے دونوں کے مفاد کو ایک دوسرے سے وابستہ کر دیا گیا ہے، پہر اس نظام معیشت کی عادت کو ہمہ وقت استوار رکھنے کے لئے اسلام نے سخت قوانین وضع کیے ہیں اور ان کی خلاف ورزی پر کڑی سزائیں رکھیں ذخیرہ اندوزی اور ارتکاز دولت کی روک تھام کے لئے اس نے ہر صاحب مال کو موقع بروقت مال خرچ کرنے کی ترغیب دی۔ چنانچہ قرآن اور حدیث کے اوراق انفاق فی سبیل اللہ کے فضائل اور بخل کے فضائل سے بھرے پڑے ہیں، ہر صاحب نصاب کو زکوٰۃ و صدقات واجبہ نکالنے کا پابند کیا کہ اگر کوئی شخص اللہ کی راہ میں یا حقوق العباد میں خرچ کرنے کے بجائے خوب سمیٹ سمیٹ کر جمع کرتا ہے تو زکوٰۃ اور دوسرے حقوق واجبہ کی ادائیگی میں رفتہ رفتہ گھٹتے گھٹتے ایک دن یہ دولت از خود ختم ہو جائے گی۔ دوسری طرف مال کمانے میں بھی اسلام نے کسی فرد کو بے مہار نہیں چھوڑا کہ جن ذرائع سے چاہے دولت سمیٹ سمیٹ کر جمع کرے بلکہ اس کے لئے سخت ضوابط رکھے ہیں اور مال کمانے کا کوئی ایسا طریقہ روا اور جائز نہیں رکھا کہ جس میں دوسرے فرد یا جماعت کو نقصان ہو، لہذا سود، قمر، رشوت، غصب، خیانت، چوری، ڈکیتی ناپ تول میں کمی، ناجائز منافع خوری، تمام ناجائز آمدنی وغیرہ پر سختی سے قلعن لگائی، اکتساب زر اور مال کمانے کے تمام ناجائز ذرائع میں سود چونکہ سب سے بدتر اور انسانی معیشت بلکہ اخلاق و کردار کے لئے مہلک ترین ذریعہ اور معاشرتی زندگی کے لئے تباہ کن تھا اس لئے اسلام نے سب سے بڑھ کر قلعن لگائی اور اسکی تمام صورتوں کو یکسر حرام قرار دیکر سود خور کو خوفناک وعیدیں سنائیں کہ **فَأَذْنُوبُ مِّنَ الذُّوْرِ سَوِيًّا** یعنی اللہ اور اس کے رسول کی طرف سے اعلان جنگ سن لو۔ (البقرہ: ۲۷۹) یہ بات ہر ذی شعور شخص جانتا ہے کہ کسی کے خلاف اعلان جنگ کا کیا مطلب ہوتا ہے، ظاہر ہے کہ اللہ اور اس کے رسول ﷺ جس شخص کے خلاف اعلان جنگ کرے اس کی محرومی اور بدبختی اور دنیا و آخرت کی مکمل تباہی و بربادی کا کیا اندازہ کیا جاسکتا ہے سود کے متعلق سات آیات اور چالیس احادیث سے زیادہ میں وعیدیں بیان کی گئیں ہیں، اختصار کے ساتھ چند آیتیں جو نصوص قطعیہ ہیں ذکر کی جاتی ہے ورنہ ان کے علاوہ اور بھی کئی آیات حرمت سود پر صراحتاً یا اشارۃً دلالت کرنے والی ہیں مثلاً (۱) **يَا أَيُّهَا الَّذِينَ آمَنُوا**

لَا تَأْكُلُوا أَمْوَالَكُمْ بَيْنَكُمْ بِالْبَاطِلِ ترجمہ: اے ایمان والو! آپس میں ایک دوسرے کے مال ناحق طریقے سے نہ کھاؤ۔ (النساء: 29) (2) وَأَخْذِهِمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالِ النَّاسِ بِالْبَاطِلِ ط وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا ﴿٣١﴾ (النساء: ۱۶۱) ترجمہ: اور سود لیا کرتے تھے، حالانکہ انہیں اس سے منع کیا گیا تھا اور لوگوں کے مال ناحق طریقے سے کھاتے تھے۔ اور ان میں سے جو لوگ کافر ہیں، ان کے لیے ہم نے ایک دردناک عذاب تیار کر رکھا ہے۔ (3) سَمْعُونَ لِلْكَذِبِ أَكْثُونَ لِلشُّحِّ ط (المائدہ: 42) ترجمہ: یہ کان لگا لگا کر جھوٹی باتیں سننے والے، جی بھر بھر کر حرام کھانے والے ہیں۔ (4) وَمَا أَتَيْتُمْ مِنْ رَبٍّ بِالْيُتُوبِ أَوْ فِى أَمْوَالِ النَّاسِ فَلَا يَزِيدُكُمْ عِنْدَ اللَّهِ (الروم: 39) ترجمہ: اور یہ جو تم سود دیتے ہو تاکہ وہ لوگوں کے مال میں شامل ہو کر بڑھ جائے تو وہ اللہ کے نزدیک بڑھتا نہیں ہے۔

سود خور کی مذمت احادیث کی روشنی میں:-

احادیث میں کہیں سود خور پر اللہ اور اس کے رسول کی لعنت آئی ہے، تو کہیں ایک سودی درہم کے استعمال کو چھتیس زنا سے بدتر بتایا ہے، کہیں سلب ایمان کی وعید ہے تو کہیں جہنم کا ایندھن ہونا واضح کیا گیا، کہیں مہلک ترین گناہوں میں اُسے شمار کیا تو کہیں اپنی ماں سے زنا کرنے کے برابر قرار دیا، کہیں مال میں بے برکتی کہا گیا تو کہیں خون کی نہر میں فرشتہ کا اس کے منہ پر پتھر مارنا ذکر کیا گیا، کہیں قیامت میں مجنون اور مجبوط الحواس ہو کر اٹھایا جانا جیسی سختی وعیدیں ذکر فرمائی ہیں۔

سود کے اخلاقی و معاشرتی نقصانات:-

سود کے حرام ہونے کی ایک حکمت تو یہ ہے کہ وہ تمام اخلاقی قدروں کو پامال کر کے خود غرضی، بے رحمی، سنگ دلی، کنجوسی، مفاد پرستی، زر طلبی، دنیا طلبی، آخرت سے بیزاری، طمع و لالچ، گالی گلوچ، ظلم، نا انصافی، قساوت قلبی، زرا ندوزی کا جزبہ، ناجائز کمانے کی حرص، ہوس گیری، بغض و عداوت اور حسد جیسی مہلک صفات کو پیدا کرتا ہے، اس کے برعکس اسلام ایک ایسے صحت مند معاشرہ کی تعمیر کرنا چاہتا ہے جو رحم و کرم، محبت و مودت، ایثار و تعاون اور بھائی چارے کی بنیاد پر قائم ہو، جس میں تمام انسان مل جل کر زندگی گزارے ایک دوسرے کے کام آسکے۔ غریبوں کی امداد کریں، دوسرے کے نفع کو اپنا نفع اور دوسرے کے نقصان کو اپنا نقصان سمجھے اور اس کے برخلاف سودی نظام جس ذہنیت اور سوچ کو جنم دیتا ہے اس میں ان اخلاقی اوصاف کی کوئی جگہ نہیں ہے، نیز ایک دنیا دار انسان مال و دولت کے انبار اور جائیداد اس لئے جمع کرتا ہے کہ اسے دنیا کا اطمینان اور سکون حاصل ہو اور سماج اور معاشرہ میں عزت اور باوقار زندگی بسر کر سکے، لیکن سود خور ظاہری مال و دولت کی فراوانی کے باوجود

سماج و معاشرہ میں کوئی بھی اسے عزت کی نگاہ سے نہیں دیکھتا۔ نیز سود خور کی ظاہری خوشحالی سے دھوکا نہ کھائیں اس لئے کہ سامان راحت اور راحت میں بڑا فرق ہے کیونکہ سود خور کے پاس سامان راحت تو موجود ہے مگر حقیقی راحت جو ایک ایسے روحانی اطمینان اور قلب و دماغ کے ایک ایسے سکون کا نام ہے، جو اللہ تعالیٰ کی رحمت کی صورت میں براہ راست انسان کو عطا ہوتا ہے، جس سے سود خور محروم رہتا ہے۔ ملت پر سود خور کا ایک بہت بڑا ظلم یہ ہے کہ بسا اوقات اپنے دولت کے بل پر پسماندہ اور غریب طبقہ کے جسم و جان سے کھیتے ہیں جس کی وجہ سے بسا اوقات غریب دل برداشتہ ہو کر خودکشی کر لیتا ہے تو کبھی اپنی عزت کو داؤ پر لگا کر چور اور ڈاکو بننے پر مجبور ہو جاتا ہے۔ بہر حال اللہ تعالیٰ نے سود کو حرام قرار دیا اس لئے کہ اس سے انسان کے اندر رذائل پیدا ہوتے ہیں تجارت کو حلال قرار دیا، کیونکہ اس سے محنت و مشقت، اکل حلال و دیانت جیسی صفات عالیہ کو فروغ ملتا ہے، اسی لئے قرآن کریم میں سود کو تباہ کن اور تجارت کو ترقی کا ذریعہ قرار دیا گیا ہے، سود خوری کے یہ طریقے دنیا میں نئے نہیں ہیں، بلکہ اسلام کے ظہور سے پہلے بھی یہ سلسلہ جاری تھا لیکن آج کے دور میں اس بدترین فعل کو اس قدر عام کر دیا گیا کہ ہر گلی محلہ میں فائننس کے نام پر باقاعدہ سودی کاروبار چل رہا ہے اور سود خور سود پر پیسہ دینے کے لئے بڑے بڑے دفتر کھولے بیٹھے ہیں بلکہ بیمہ (انشورنس) کمپنیاں تو خصوصی فون کال کر کے انعامات کا لالچ دیکر بلاتے ہیں، پھر انشورنس کرانے کی ترغیب دی جاتی ہے، افسوس کی بات یہ ہے کہ مسلمانوں کی ایک بڑی تعداد بھی اس میں ملوث ہے اور کم عقلی کی وجہ سے سود کو معاشیات و اقتصادیات اور تجارت کے لئے ریڈھ کی ہڈی سمجھنے لگے ہیں جبکہ یہ مسلم معاشرہ کے لئے دیمک کی حیثیت رکھتا ہے، جو انسان کو اور معیشت کو بالکل کھوکھلا کر کے رکھ دیتا ہے۔ سود کی مثال:- حضرت مولانا مفتی محمد شفیع صاحب معارف القرآن میں سودی مال کی مثال دیتے ہوئے فرماتے ہیں کہ سود خور کا مال اگرچہ بڑھتا ہوا نظر آتا ہے مگر وہ بڑھنا ایسا ہے جیسے کسی انسان کا بدن ورم وغیرہ سے بڑھ جائے ورم کی زیادتی بھی تو بدن کی زیادتی ہے مگر کوئی سمجھ دار انسان اس زیادتی کو پسند نہیں کر سکتا، کیونکہ یہ زیادتی موت کا پیغام ہے اسی طرح سود خور کا مال کتنا ہی بڑھ جائے مگر مال کے فوائد و ثمرات یعنی راحت و عزت سے محروم رہتا ہے۔ سود اور تجارت میں فرق:- سود اور تجارت میں فرق یہی ہے کہ ایک فریق سراسر فائدہ میں ہے اور دوسرا فریق خسارہ میں یا ایک فریق یقینی فائدہ اٹھا رہا ہے اور وہ فائدہ متعین بھی ہے جبکہ دوسرے فریق کا نفع غیر یقینی اور غیر متعین ہے غرض سود ایک لعنت ہے جو افراد اور اقوام کی معیشت کے لئے غارتگر اور انسان اقدار کے لئے سم قاتل ہے۔ سود کا معاشی نقصان:- عام خلق خدا اور پوری ملت فقر و فاقہ اور معاشی بحران کا شکار ہوگی اور وہ غریب سے غریب تر ہوتے چلے جائیں گے اور چند سرمایہ دار اور مالدار ہی ملت کے مال

سے فائدہ اٹھاتے رہیں گے، جبکہ اسلام ہرگز ایسے عمل کو مفید اور درست قرار نہیں دیتا۔ معاشیات کے نقطہ نظر سے سودی قرض دو قسم کا ہوتا ہے، ایک وہ قرض جو اپنی ذاتی ضروریات پر خرچ کرنے کے لئے لیا جاتا ہے اس کو "مہاجنی" سود بھی کہتے ہیں۔ دوسرا وہ قرض جو تجارت صنعت و حرفت اور زراعت وغیرہ کاموں پر لگانے کے لئے جاتا ہے اس کو "تجارتی سود" بھی کہتے ہیں، موجودہ دور میں سود کے لئے بجائے شخصی دکانوں کے مشترک کمپنیاں بنادی گئی ہیں جن کو بینک کہا جاتا ہے جو عوام اس طریقہ تجارت کو نہیں جانتے یا قلت سرمایہ اور مال کے کم ہونے کی وجہ سے نہیں کر سکتے ان سب کا روپیہ بینکوں میں جمع ہو کر ہر ایک کو کچھ نہ کچھ رقم سود کے نام سے ملتی ہے اور بڑے تاجروں سے یہ موقع فراہم کرتے ہیں کہ وہ بینکوں سے سود قرض لے کر تجارت میں فائدہ حاصل کرے اور چھوٹے سرمایہ والے کا اس میں داخل ہونا بہت مشکل ہے کیوں کہ بڑا قرض اسی کو دیتی ہے جس کی شہرت اور بڑا کاروبار ہو، اگر بالفرض چھوٹے سرمایہ والا سودی قرض پر فائدہ اٹھائے بھی تو وہ اپنی ضروری اخراجات کے لئے کافی نہ ہوگا ادھر کاروباری منڈی اور مارکیٹ میں بڑے سرمایہ والے کو جس نرخ اور رعایت کے ساتھ ملتا ہے وہ چھوٹے سرمایہ والے کے ساتھ معاملہ نہیں ہوتا بالآخر چھوٹے سرمایہ والا مفلوج اور محتاج ہو کر رہ جاتا ہے اگر کوئی چھوٹے سرمایہ والا کسی طرح فائدہ حاصل کر لے تو پھر اب اس کی خیر نہیں رہتی، بڑے سرمایہ والے اپنا نقصان اٹھا کر بھی بازار کو ایسا ڈاؤن کر دیتا ہے کہ چھوٹے سرمایہ والا اصل اور نفع دونوں سے ہاتھ دھو بیٹھتا ہے اس کا نتیجہ یہ ہی کہ تجارت بڑے سرمایہ اور مالدار اور چند افراد میں محدود ہو کر رہ جاتی ہے۔ سب سے بڑا نقصان جس کی زد میں پورا ملک آ جاتا ہے یہ ہے کہ ایسی صورت میں اشیاء کی نرخ پر ان بڑے سرمایہ داروں کا قبضہ ہو جاتا ہے تو گراں سے گراں فروخت کرتے ہیں اور جب چاہیں قیمت بڑھانے کے لئے سامان کی فروخت بند کر دیتے ہیں جس کا نتیجہ ہزاروں حاکمیتوں کی روزی پر پڑتا ہے۔ اگر کوئی شخص بینک سے سودی قرض لیکر تجارت میں نقصان اٹھاتا ہے تو نقصان اس پر صرف دس فیصد پڑتا ہے نتیجہ یہ ہوا کہ سرمایہ دار کو جب تک نفع ہوتا رہا تو وہ نفع کا تنہا مالک تھا اس ملت کے لئے کچھ نہ تھا اور جب نقصان آ گیا تو نوے فیصد پوری ملت پر پڑ گیا۔ بینکوں کا سود اور اس کی تجارت پوری انسانیت کے لئے فقر و فاقہ معاشی و تنگدستی کا موجب ہے لاکھوں افراد کے افلاس، بے روزگاری، ملکی صنعت، تجارت، زراعت و دیگر کاروبار زندگی کو کس حد تک مفلوج کر دے گی یہ حقیقت محتاج بیان نہیں۔ قرآن و حدیث کی روشنی کے مطابق سود کے مال میں آفتیں آنا لازم ہے تو ان آفتوں سے بچنے کے لئے بیمہ (انشورنس) دوسرے سٹہ کا بازار کیوں کہ کے تجارت میں نقصان آنے کی دو وجہ ہو سکتی ہیں، آسانی آفت کہ جہاز ڈوب گیا دوسرے یہ کہ سامان کا نرخ اس کی قیمت خریدی سے کم ہوگئی ان دونوں

صورتوں میں لگا ہوا سرمایہ چونکہ اپنا نہیں ہے بلکہ ملت کا مشترکہ سرمایہ ہے اس لئے ان کا نقصان کم اور ملت کا زیادہ ہے مگر انھوں نے اس تھوڑے سے نقصان کو بھی ملت کے سر پر ڈالنے کے لئے ایک طرف بیمہ کمپنیاں کھولیں جس میں بینکوں کی طرح ملت کا پورا سرمایہ جمع رہتا ہے اور جب کسی سماوی آفت سے ان سود خوروں پر کوئی نقصان آتا ہے تو بیمہ کے ذریعہ وہ پورا نقصان بھی ملت کے مشترکہ سرمایہ پر ڈال دیتے ہیں نتیجہ یہ کہ بیمہ (انشورنس) اور اس جیسی کمپنیاں معیشت کی تباہی کا اور زیادہ سبب بن رہی ہیں، حکومتوں نے اس متحدہ اور خرابی کو محسوس کیا اور اس کا علاج یہ تجویز کیا کہ بڑے سرمایہ داروں کے لئے انکم ٹیکس کی شرح حد سے زیادہ بڑھادی گئی تاکہ سرمایہ ان سے منتقل ہو کر پھر قومی خزانے میں پہنچ جائے، لیکن سب کو معلوم ہے کہ اس قانون کے نتیجہ میں عام طور پر کارخانوں کے حساب فرضی اور جعلی بننے لگے اور بہت سا سرمایہ حکومت سے چھپانے کے لئے دفیبنوں کی شکل میں اور سارا کالا دھن اور بلاک منی ورلڈ بینک میں منتقل ہونے لگی جس کی وجہ سے قومی خزانے اور معیشت ہی کو دھکا نہیں لگا بلکہ پورا ملک اور سارا عالم پوری انسانیت اس سے متاثر ہو رہی ہے۔ معیشت کی زبوں حالی کے لئے کیا یہی کم تھا مزید اس پر یہ کہ اب چند بڑے نامور سرمایہ داروں کا صرف تجارتی اور کاروباری منڈیوں تک ہی قبضہ محدود نہ رہا ہے بلکہ حکومت اور سیاست میں بھی ان کی دخل اندازی ہو چکی ہے، اب حکومتیں اور سیاسی راہنما بھی کٹ پتلیوں کی طرح اشارہ پر ناچ رہے ہوں تو پھر ظاہری بات ہے کہ اب معیشت کی تباہی و خرابی اور نقصان کا تصور بھی نہیں کیا جاسکتا۔ بس اب اللہ تعالیٰ ہی نگہبان ہے۔

خلاصہ کلام :- اللہ تعالیٰ خالق ہے وہ مخلوق کی بہتری کو سب سے بہتر جانتا ہے لہذا مسلمان کی شان یہی ہے کہ وہ ظاہری، باطنی، معقول اور غیر معقول ہر حکم کو صدق دل سے مانتے ہوئے شکوہ، شکایت چوں چرا کے بغیر اللہ اور اس کے رسول ﷺ کی تعلیمات و ہدایات کے سر تسلیم خم کر دے، لہذا جب شریعت نے سود کو حرام قرار دیا ہے تو بحیثیت مسلمان وہ فانی دنیا کی دولت و منافع کو معمولی، حقیر اور کمتر سمجھے اور اس کے مقابلہ میں آخرت کی دیر پا اور ہمیشہ والی زندگی کو سب کچھ جانے اور یہی مقصود الہی بھی ہے، الغرض سود اور سود پر مبنی تمام صورتیں، شکلیں، اسکیمات اور سود سے ملنے والے تمام منافع اور آمدنی نہ صرف اپنی ذات اور ملت کا بلکہ پوری انسانیت کا اخلاقی، روحانی اقتصادی ہر اعتبار سے عظیم نقصان اور خسارہ ہے اس لئے سود اور سود پر مبنی صورتوں سے خود بچیں اور دوسروں کو بچائیں، جس کی برکت سے ان شاء اللہ معاشرہ میں انقلاب پیدا ہوگا اور ایک صالح اور پاکیزہ معاشرہ تیار ہوگا۔

دعا ہے کہ اللہ تعالیٰ پوری امت کو سود و ناجائز امور اور حرام آمدنی سے بچنے کی توفیق عطا فرمائے۔ آمین

توہین رسالت صلی اللہ علیہ وسلم کے واقعات اور لمحہ فکریہ

مولانا مفتی محمد سلمان قاسمی محبوب نگر*

چند ماہ قبل بی جے پی کی اہم رکن اسپوک پرسن نوپور شرمانے ایک ٹی وی ڈیویٹ کے دوران رسالت مآب صلی اللہ علیہ وسلم اور آپ کی حرم محترم ام المومنین حضرت عائشہؓ کے تین ایسے اہانت آمیز الفاظ کہے تھے جس سے نہ صرف ہندوستان بلکہ ساری دنیا کے مسلمانوں کے دلوں کو بڑی کوفت پہنچی تھی پھر بین الاقوامی سطح پر مظاہروں اور احتجاجات کے نتیجے میں زیادہ سے زیادہ اتنا ہوا کہ پارٹی نے اس ملعون عورت کو اپنی جماعت سے برطرف کر دیا، حالانکہ ہندوستان میں دوسری بڑی شہریت مسلمانوں کی ہے، مسلمانوں کے مذہبی اقدار اور ملی احساسات کا لحاظ کرتے ہوئے جو سزا اس کو ملنی تھی بالکل بھی نہیں ملی، حتیٰ کہ اس کو اریسٹ کیے بغیر الٹا پروٹیکشن دیا گیا، اس المناک واقعے نیز حکومت کے ناروا رویہ سے ابھی مسلمانوں کے دلوں پر غم کے اثرات تازہ ہی تھے کہ کچھ یوم قبل 22 اگست 2022 کو رات 11 بجے شہر حیدرآباد کے محلہ گوشہ محل کے بھاجپہ ہی کے ایک اور لوک سبھا ممبر راجہ سنگھ نے۔ جو پہلے سے ہی اپنی اسلام دشمنی اور شر پسندی میں بدنام زمانہ ہے۔ ایک بیانیہ ویڈیو کلپ جاری کیا، جس میں اس نے رحمت للعالمین سرور کائنات صلی اللہ علیہ وسلم کے بارے میں جس قدر ہفوات کبی ہیں اور امہات المومنین حضرت عائشہؓ، حضرت زینبؓ نیز آپ کی ازدواجی زندگی اور متنبی رسول حضرت زیدؓ کے بابت جو گستاخانہ کلمات کہے اور جو ناشائستہ زبان استعمال کی اس سے پرانا زخم تازہ اور رنجیدہ قلوب مزید افسردہ ہو گئے، ستم بالائے ستم یہ کہ اس قدر شرافرا اور انتشار برپا کرنے والے بیانات کے باوصف ایسے مجرم سزایاب ہونے کے بجائے تحفظ میں ہیں، ملک کے باعزت شہریوں کو جمہوری حقوق سے محروم کرنا، اُن کے مذہب اور مذہبی شخصیات پر کچھڑ اچھالنا، اور ان واقعات پر سیکولر ہونے کے دعوے دار ارباب اقتدار کا چُپ رہنا، ان مجرموں کے خلاف سخت کارروائی نہ کرنا اور عدلیہ کا شہریوں کے مذہبی اقدار کے تحفظ پر موثر قانون سازی نہ کرنا، انصاف اور جمہوریت کو بڑی بے آبروئی اور رسوائی کے ساتھ کوئے یار سے باہر نکالنے کے مترادف ہے۔

قرابت رسول ﷺ کے تقاضے:

امت مسلمہ کو رسول اللہ ﷺ سے جو نسبت حاصل ہے اس کو بیان کرتے ہوئے باری تعالیٰ ارشاد فرماتے ہیں: "النبي اولى بالمومنين من انفسهم وازواجه امهاتهم" (الاحزاب رقم الآیہ ۶) ترجمہ: نبی ایمان والوں کے لیے ان کی جانوں سے زیادہ قریب ہیں، اور ان کی بیویاں ایمان والوں کی مائیں ہیں؛ آیت کا مطلب یہ ہے کہ اہل ایمان کو جتنی بھی قرابتوں اور نسبتوں سے واسطہ پڑتا ہے ان میں سب سے اقرب اور سب پر مقدم وہ تعلق ہے جو نبی کریم ﷺ کی ذات کے ساتھ قائم ہے حتیٰ کہ خود ایک ایمان والے کو اپنی ذات سے اس قدر قرب و تعلق نہیں جتنا رسول اللہ ﷺ کی ذات والا صفات سے ہے، چنانچہ مفسر قرآن حضرت مفتی شفیع صاحب عثمانیؒ نے اس آیت کی تفسیر میں فرمایا: نبی ﷺ مومنین سے تو ان کے نفس اور ذات سے بھی زیادہ تعلق رکھتے ہیں کیونکہ انسان کا نفس تو کبھی اس کو نفع پہنچاتا ہے اور کبھی نقصان، کیوں کہ اگر نفس اچھا ہے اچھے کاموں کی طرف چلتا ہے تو نفع ہے اور اگر برے کاموں کی طرف چلنے لگے تو خود اپنا نفس ہی اپنے لئے مصیبت بن جاتا ہے، بخلاف رسول اللہ ﷺ کے کہ آپ کی تعلیم نفع ہی نفع اور خیر ہی خیر ہے، اور اگر اپنا نفس اچھا بھی ہو اور نیکی ہی کی طرف چلتا ہو پھر بھی اس کا نفع رسول اللہ ﷺ کے نفع کے برابر نہیں ہو سکتا کیونکہ اس کو تو خیر و شر اور مصلحت و مضرت میں مغالطہ بھی ہو سکتا ہے، اور اس کو مصالح و مضار کا پورا علم بھی نہیں، بخلاف رسول اللہ ﷺ کے کہ آپ کی تعلیمات میں کسی مغالطہ کا خطرہ نہیں اور جب نفع رسانی میں رسول اللہ ﷺ ہماری جان اور ہمارے نفس سے بھی زیادہ ہیں تو ان کا حق ہمارے اوپر ہماری جان سے زیادہ ہے اور وہ حق یہی ہے کہ آپ کے ہر کام میں اطاعت کریں اور آپ کی تعظیم و تکریم تمام مخلوق سے زیادہ کریں۔ (معارف القرآن ۷/ ۱۰۰-۱۰۱)

پھر آگے آیت میں فرمایا گیا "واذواجه امهاتهم" یعنی جس طرح آپ علیہ السلام روحانی باپ ہونے کے سبب ہمارے اپنے حقیقی باپوں بلکہ خود ہماری اپنی ذاتوں سے زیادہ محترم و مقرب ہیں تو اسی طرح آپ کی ازواج مطہرات رضی اللہ عنہن بھی ادب و احترام اور رابطہ و تعلق میں ہماری اپنی ماؤں کی طرح ہیں، جس طرح انسان اپنے یا اپنے والدین کے کیریکٹر پر داغ نمائی سے برگشتہ اور برا فروختہ ہو جاتا ہے اس کو بالکل اسی طرح بلکہ اس سے بھی زیادہ غضب ناک اور کبیدہ خاطر ہونا چاہئے جب کوئی ہمارے آقا ﷺ یا آپ کے ازواج کی شان اقدس میں دریدہ دہنی کرے، اور ان کے نظیف و پاک ناموں کو دغا دے کرے۔

ناموس رسالت اور عصمت نبوی ﷺ ایسا حساس و نازک ترین مسئلہ ہے جس سے تمام عالم کے مسلمانوں کی روئیں جڑی ہوئی ہیں، ایک سچا مسلمان اور محب صادق اپنی جان دینا گوارا کر سکتا ہے، مگر شان

نبوت کی حرف برابر تنقیص کا ہر گز تحمل نہیں کر سکتا، ایک مرتبہ امام دارالبحرہ حضرت امام مالکؒ سے خلیفہ ہارون رشید نے پوچھا کہ اگر دنیا میں کہیں شان رسالت ﷺ میں گستاخی ہو جائے تو ایسے وقت میں امت مسلمہ کو کیا کرنا چاہیے؟ میں نے سنا ہے کہ اہل عراق نے اس کو کوڑے لگانے کا فتویٰ دیا ہے، حضرت امام مالک نہایت غضبناک ہو گئے اور شدت جذبات اور وفور عشق میں ایسا ہوش ربا اور عشق افزا جملہ کہا جسے ہر امتی کو اپنے دل میں ثبت کر لینا چاہیے، فرمایا: ما بقاء الامة بعد شتم نبیہا؟ من شتم الانبیاء قتل؛ یعنی نبی کو گالی دی جائے اور امت کوئی کارروائی نہ کرے تب تو اس کو جینے کا کیا حق ہے، مرجانا چاہیے، سنو! جو شخص نبی کو گالی دے اس کو قتل کر دینا چاہیے۔ (کتاب الشفاء، معریف حقوق المصطفیٰ، ۵۴/۲)

یقیناً ایسا ہی ہے کہ آپ علیہ السلام کی ذات مبارکہ کو مجروح کیا جاتا رہے، ازواج مطہرات کے بارے میں ہنوت کبی جانے لگے اور ہماری رگ حمیت نہ پھڑکے، ہم بے حسی کے ساتھ حسب معمول زندگی بسر کرنے لگے، خواب خرگوش کے مزے لیتے رہیں، تو ہمارے لیے ڈوب مرنے کا مقام ہے، سوچنا چاہیے کہ کس قدر اسفل درجہ ہماری ایمانی کیفیت کا ہے، ہماری ایمانی غیرت اور رسول اللہ ﷺ سے قربت و نسبت کا تقاضہ ہے کہ حالیہ پیش آمدہ واقعات کے پیش نظر ہم ملعون گستاخوں کے خلاف جمہوریت کا لحاظ رکھتے ہوئے اور قانون کے دائرے میں رہتے ہوئے آواز اٹھائیں، اعداء اسلام کو کسی بھی طرح کا موقع فراہم کیے بغیر اہل حکومت اور عدلیہ پر پریشر ڈالیں کہ ان کے خلاف کوئی سخت کارروائی کرے بلکہ عالمی پیمانے پر مسلمانوں کے دلوں کو ٹھیس پہنچانے والے اس سنگین مسئلے پر قتل کی کڑی سزا کا قانون بنانے کا مطالبہ کریں تاکہ پھر کبھی کسی بد بخت دشمن خدا کو اس کی ہمت تو کیا خیال بھی نہ آئے۔

ایک ضروری انتباہ

غور طلب بات اور ہم سب کے لیے لمحہ فکریہ یہ ہے کہ پچھلے کچھ دنوں سے برسر اقتدار پارٹی ہماری ریاست تلنگانہ میں ہندو مسلم نفرت کا کھیل کھیل رہی ہے مذہبی جذبات کو ابھار کر ہندوؤں اور مسلمانوں میں انتشار و تفریق ڈالنا چاہتی ہے اسی بنیاد پر مکمل کوشاں ہے کہ وہ ایسا حربہ اختیار کرے جو مسلم طبقے میں آتش زنی کا کام کرے اور ایسا فساد برپا ہو کہ ہندو مسلم دو حصوں میں تقسیم ہو جائیں، مسلمانوں کو سب سے زیادہ برا بیچنے کرنے والا موضوع ناموس رسالت سے بڑھ کر کچھ نہیں تھا جس کا انہوں نے ماضی قریب میں بھی مشاہدہ و تجربہ کیا ہے چنانچہ گستاخ رسول کا حیات نبوی ﷺ کو داغدار کرنے والا اسٹیٹمیٹ دنیا کے سامنے آیا، نتیجہ یہی ہوا کہ حیدرآباد کے ہندو مسلم مذہبی ایسوشنس کی بنا پر مشتعل ہوئے ہیں، ایسے حالات کو مد نظر رکھتے ہوئے مسلمان ہوش کے ناخن

لیں، مذہبی منافرت کو بڑھنے نہ دیں اور مستقبل کے لئے مضبوط لائحہ عمل تیار کریں، کہیں ایسا نہ ہو کہ ہمارے نوجوان فرط جذبات میں کوئی ایسی حرکت کر دیں جس کا خمیازہ خود ملت کو بھگتنا پڑے، ان کشیدہ حالات کے پیش نظر تلنگانہ وحیدرآباد کی عوام کو مشورہ دیتے ہوئے شہر کے موثر و با اثر عالم دین حضرت مولانا محمد عبدالقوی صاحب متعنا اللہ بطول حیاتہ نے اپنے زر خیز سلسلہ اشرف المعارف نمبر 202 میں ایک بہترین اور قیمتی بات بیان فرمائی ہے، لکھتے ہیں: ”ریاست کے مسلمانوں سے دست بستہ عرض ہے کہ جذبات کو قابو میں رکھیں، قانون کو ہاتھ میں نہ لیں جواب میں بدزبانی یا ان کے بڑوں کی اہانت نہ کریں، اسلامی تعلیمات کو ملحوظ رکھیں، ایک جاہل بے تہذیب شخص کی بدزبانی ہمارے آقا ﷺ کی عزت دارین کو نقصان نہیں پہنچا سکتی مگر ہماری ناعاقبت اندیشی اس کا سراور اونچا کر دے سکتی ہے، حلم و صبر کے ساتھ قانون کا راستہ اختیار کریں ورنہ اس کا تو کچھ نہ بگڑے گا مگر قانون شکنی اور نقض امن کا ٹھیکرا بھی ہمارے ہی سر پھوڑا جائے گا۔“

دعائے مغفرت

قارئین ماہنامہ اشرف المعارف کو نہایت افسوس کے ساتھ یہ اطلاع دی جاتی ہے کہ: جنوبی ہند کی ریاست تمل ناڈو کے مشہور و معروف عالم دین، عارف کبیر، امیر شریعت و شیخ طریقت سعید الملت حضرت مولانا مفتی قاضی سعید احمد صاحب پرنامبٹیؒ ۲۸ اگست ۲۰۲۲ء ۲۹ محرم الحرام بروز یکشنبہ اس دار الفناء سے دار البقا کی طرف رحلت فرما گئے، انا للہ وانا الیہ راجعون۔

حضرت مفتی صاحب رحمہ اللہ اپنے والد بزرگوار حضرت مولانا مفتی محمود حسن صاحبؒ کے فرزند کبیر، خلف الرشید اور حضرت محی السنہ شاہ ابرار الحق صاحب رحمہ اللہ کے خلیفہ و جانشین تھے، اپنے اکابر کے نقش قدم پر اتباع سنت میں زندگی بسر فرمائی اور سینکڑوں مریدین و اہل تعلق کی اصلاح و تربیت کا فریضہ ادا فرماتے رہے جن میں عوام الناس سے لے کر وقت کے بڑے بڑے علماء نے تک آپ سے کسب فیض کیا ہے۔ اللہ پاک اہل و عیال، اصحاب تعلق جملہ متعلقین و مسرتشدین و فیض یافتگان کو صبر جمیل اور اجر جزیل عطا فرمائے، اور انھیں اپنے محبوب، استاذ، شیخ و مربی کی حیات کو مشعل راہ بنانے کی سعادت بخشے، اور متعلقین میں کسی صاحب قلم کو حضرت مفتی صاحبؒ کی حیات و خدمات کو قید تحریر میں لا کر امت کے سامنے لانے کا شرف عطا فرمائے، آپ کی جملہ حسنات کو شرف قبول عطا فرمائے۔ آمین یا رب العالمین، قارئین سے بھی دعائے مغفرت و ایصال ثواب کی گزارش ہے۔

اصلاحِ ظاہر و باطن سے متعلق

اکابر کے چند زریں ارشادات

ترتیب و پیشکش: حضرت مولانا مفتی محمد ارشد صاحب مدظلہ *

فقیہ النفس حضرت مولانا رشید احمد لنگوہی رحمہ اللہ نے فرمایا: مجاہدات و ریاضات کے بعد اگر یہ بات حاصل ہو جائے کہ ہم کو کچھ حاصل نہ ہو تو بس سب کچھ حاصل ہو گیا۔

فرمایا: تمام اذکار و اشغال و مراقبات کا خلاصہ یہ ہے کہ انسان کو اللہ تعالیٰ کی حضوری ہر وقت میسر رہے۔
فرمایا: وہ شخص جو شریعت کا تابع ہو اگرچہ اس کے قلب میں نور نہ ہو مگر اس شخص سے بہتر ہے جس کے قلب میں نور معلوم ہوتا ہو، مگر وہ خلاف شرع ہو۔

اپنے استاذ حضرت شاہ عبدالغنیؒ کا مقولہ نقل فرمایا: جس قدر اپنے نفس سے دوری ہے اسی قدر قرب حق تعالیٰ حاصل ہے۔

ایک روز ارشاد فرمایا: کوئی شخص کیسا ہی پرہیزگار کیوں نہ ہو، کتنے ہی کشف و کرامات اس سے ظاہر ہوں، لوگوں کے قلوب میں تصرف کر سکتا ہو، مگر وہ اس کے دل میں غرور؛ بس سمجھ لو کہ اسے کچھ نہیں آتا۔

ایک بزرگ کا نام لے کر فرمایا: کہ ان کے پاس ایک شخص مدتوں رہا اور پھر شکایت کی کہ قلب کی حالت درست نہیں ہوئی، شیخ نے دریافت فرمایا کہ میاں درستی سے تمہارا کیا مقصود ہے؟ اس شخص نے جواب دیا کہ حضرت جو نعمت آپ سے ملے گی وہ آپ سے لیکر دوسروں کو پہنچاؤں گا۔

شیخ نے فرمایا: بس اسی نیت کی تو ساری خرابی ہے، کہ پہلے سے پیر بننے کی ٹھان رکھی ہے، اس بیہودہ خیال کو جی سے نکال دو، اور یوں خیال کرو کہ اللہ تعالیٰ نے جو ہمیں طرح طرح کی نعمتیں دی ہیں ان کا شکر اور بندگی ہم پر فرض ہے، بس جو لوگ اس امید پر ذکر شغل کرتے یا نماز پڑھتے ہیں کہ ہمیں اس کا نفع ملے یہ ان کی حماقت ہے، ان کی نیت میں فساد ہے، کیسا نفع، کہاں کا اجر؟ یہ ہستی، یہ جسم، یہ آنکھیں، یہ ناک، یہ کان، یہ زبان، یہ حواس جو حق تعالیٰ نے ہمیں دے رکھے ہیں پہلے ان کے شکر یہ سے تو فراغت ہو لے جب دوسرے نفع اور اجر کی توقع رکھے

فرمایا کرتے تھے: مجھ کو حضرت حاجی صاحب رحمۃ اللہ علیہ کی سخت تاکید بیعت کرنے کی ہے، اس لیے کر لیتا ہوں، ورنہ جی اندر سے نہیں چاہتا۔

تحریر فرمایا: ہائے دنیا کیا ناپائیدار جائے (جگہ) ہے اور ہم کو کس قدر غفلت ہے۔

فرمایا: آدمی جس قدر قوت کسی کی برائی میں صرف کرے اتنے وقت اگر اللہ اللہ کرے تو کتنا نفع ہو۔

ایک صاحب کی غلطی پر فرمایا: کیوں قصہ پھیلا یا ہے؟ گناہ ہو گیا ہے تو بہ کر لو۔

فرمایا: کبھی بھی کسی سے بھی کسی قسم کی بھی توقع مت رکھنا، یہاں تک کہ مجھ سے بھی یہ بات دین و دنیا کا گر ہے۔ کوئی لمبے چوڑے چندہ کی فہرست لے کر آتا تو فرماتے: میاں کیوں لوگوں کے پیچھے پڑتے ہو، مسجد یا مدرسہ بنانا ہی ہے تو کچھ دیوار میں اٹھا کر بنالو، اگر وہ کہتا کہ حضرت کچی دیواریں گرجائیں گی تو فرماتے کہ میاں پکی بھی آخر گریں گی، تو جب گرجائیں گی دوسرا بنادے گا تم قیامت تک کا بندوبست کرنے کی فکر میں کیوں پڑے ہو؟

فرمایا: ہم کو مدرسہ مقصود نہیں، رضائے حق مقصود ہے اور نااہل کو (مدرسہ کا) ممبر بنانا معصیت ہے جو خلاف رضائے حق ہے، اس لیے ہم اپنے اختیار سے ایسا نہیں کریں گے۔

استفادہ باطنی کا ایک گر!

مفکر اسلام حضرت مولانا سید ابوالسن علی ندوی نور اللہ مرقدہ فرماتے ہیں:

شیوخ کالمین سے استفادہ اور باطنی ترقیات میں اس کو بڑا دخل ہے کہ ان کی خدمات کی تکمیل اور ان کے ذوق مشغلے میں (جوان کو دل و جان سے عزیز ہوتا ہے) تندہی، خود فراموشی اور جان کا ہی سے رفاقت و اعانت کی جائے۔

اہل بصیرت کے نزدیک ایک مسٹر شد کو اس سے اپنے شیخ کی جو محبوبیت و اعتماد حاصل ہوتا ہے اور اس سے جو باطنی ترقیات حاصل ہوتی ہیں اور جس سرعت کے ساتھ سلوک کے مدارج طے ہوتے ہیں وہ عام طور سے کسی اور راہ سے اور بعض اوقات بڑے بڑے مجاہدات سے بھی نہیں ہوتے۔

نہ ذکر و ورد میں، نہ جبہ و دستار میں ہے

جو بات شیخ کی نگاہ پیار میں ہے

(نادم)

میراث تقسیم نہ کرنے کے نقصانات

میراث تقسیم نہ کرنے اور مستحقین کو محروم رکھنے کے کئی خطرناک پہلو ہیں جن میں میراث کھانے والے مبتلا ہوتے ہیں۔ یہ درج ذیل ہیں۔

۱۔ میراث کو قرآن و سنت کے مطابق تقسیم نہ کرنا اور دیگر وارثوں کا حق مارنا کفار یہود نصاریٰ اور ہندوؤں کا طریقہ ہے۔

۲۔ میراث کا شرعی طریقہ پرتی نہ کرنا اللہ تعالیٰ اور رسول اللہ صلی اللہ علیہ وسلم کی نافرمانی ہے۔ یہ صریح فسق ہے لہذا ایسا شخص فاسق ہے۔ خاص طور پر برسہا برس اس پر امر کرنا اور تو یہ نہ کرنا تو اور بڑا گناہ اور اللہ تعالیٰ سے بغاوت ہے۔

۳۔ میراث کے حق داروں کا مال کھا جانا ظلم ہے اور یہ شخص ظالم ہے لیکن اگر وارث اپنے قبضے اور تحویل میں لے لیں اور پھر کوئی طاقت و روارث چھین لے تو یہ غصب ہوگا اس کا گنا ظلم سے بھی زیادہ ہے۔

۴۔ میراث پر قبضہ کرنے والے کے ذمہ میراث کا مال قرض ہوگا۔ اور قرض واجب الادا ہے۔ اگر کوئی دنیا میں ادا نہیں کرے گا تو آخرت میں لازم دینا ہوگا۔

۵۔ ایسا مال جس میں میراث کا مال شامل ہو اس سے خیرات و صدقہ اور تقرب کے طور پر انفاق کرنا حج و عمرہ کرنا اگر چہ فتویٰ کے لحاظ سے جائز ہے اور اس سے حج کا فریضہ ادا ہو جائے گا لیکن ثواب حاصل نہیں ہوگا اس لئے کہ اللہ تعالیٰ پاک و طیب مال قبول کرتا ہے۔

۶۔ جو میراث کا مال کھا جاتا ہے اس کی دعائیں قبول نہیں ہوتیں۔

۷۔ میراث شریعت کے مطابق تقسیم نہ کرنے والا دوزخ میں داخل ہوگا۔

۸۔ جو اشخاص میراث کا مال کھا جاتے ہیں تو حق دار وارث ان کو بددعائیں دیتے ہیں۔

۹۔ میراث مستحقین کو نہ دینے والا حقوق العباد تلف کرنے کا مجرم ہے۔ (ماخوذ از: آج کا سبق)

آپ کے شرعی مسائل

از: مفتی ندیم الدین قاسمی *

کلمہ طیبہ کے ساتھ صلی اللہ علیہ وسلم پڑھنا

سوال: کیا کلمہ طیبہ کے ساتھ ”صلی اللہ علیہ وسلم“ پڑھنا جائز ہے؟

جواب: کلمہ تولا لا الہ الا اللہ محمد رسول اللہ ہی ہے؛ لیکن چون کہ آں حضرت صلی اللہ علیہ وسلم کا جب بھی اسم گرامی لیا جائے تو اسی پر درود شریف پڑھنا احادیث سے ثابت ہے، اس لئے اگر کلمہ طیبہ کے بعد ”صلی اللہ علیہ وسلم“ پڑھ لیا جائے تو کوئی مضائقہ نہیں؛ البتہ اس میں یہ احتیاط کرنی چاہیے کہ ”صلی اللہ علیہ وسلم“ کہتے وقت لہجہ کچھ بدل لیا جائے تاکہ کلمہ پراضا فہ کاشبہ نہ ہو۔ (فتاویٰ عثمانی: ۱/۵۵)

عملیات کے ذریعہ کسی کو مجرم سمجھنا

سوال: عملیات کے ذریعہ کسی کو مجرم سمجھنا کیسا ہے؟

جواب: عملیات کے ذریعہ متہم چور یا مجرم کو واقعاً چور یا مجرم سمجھنا بالکل ناجائز اور بدگمانی ہے، ایسے عملیات سے اجتناب کرنا چاہئے؛ کیوں کہ اس سے عقائد فاسد ہوتے ہیں، اور تہمت و بہتان کا بھی دروازہ کھلتا ہے؛ لہذا اس کے ذریعہ سے کسی کو چور قرار دے کر زبردستی مال وصول کرنا، اس کو گرفتار کرنا، اور اس کو ذلیل کرنا جائز نہیں ہے۔ (محقق دلائل جدید مسائل، ۱/۷۶)

تعویذ کے ذریعہ علاج کرنا

سوال: کیا تعویذ کے ذریعہ علاج کرنا جائز ہے؟

جواب: تعویذ کے ذریعہ علاج کرنا شرعاً جائز ہے؛ بشرطیکہ تعویذ میں جو کلمات لکھے جائیں، ان کے معنی معلوم ہوں، اور ان میں کوئی بات مشرکانه نہ ہو، اور ان تعویذات کو بذات خود مؤثر نہ سمجھا جائے۔

(فتاویٰ عثمانی، ۱/۲۷۸)

اسم اعظم سے کیا مراد ہے؟

سوال: اسم اعظم سے کیا مراد ہے؟

جواب: اسم اعظم بعض حضرات نے ”یا حی یا قیوم“ کو کہا ہے، بعض نے ”لا الہ الا هو الحی القیوم“ کو، بعض نے ”رب رب“ کو بعض نے ”اللہ“ کو، بعض نے ”لا الہ الا انت سبحانک انی کنت من الظالمین“ کو اور یہ تمام، دعا کی قبولیت کے لئے مجرب ہیں؛ البتہ اسم اعظم کے بارے میں محققین کی تحقیق یہ ہے کہ کسی ایک اسم اعظم کو معین طور پر اسم اعظم کہنا مشکل ہے۔ (فتاویٰ عثمانی: ۱/۲۸۱)

والدین و اساتذہ کے لئے تعظیماً کھڑا ہونا

سوال: کیا والدین یا اساتذہ کے لئے تعظیماً کھڑا ہونا شرعاً جائز ہے یا نہیں؟

جواب: والدین، استاذ، اہل علم یا دوسرے قابل تعظیم افراد کے لئے کھڑا ہونا بہ غرض تعظیم جائز ہے؛ بلکہ فقہاء نے اسے مستحب لکھا ہے۔ (فتاویٰ عثمانی، ۱/۲۹۵)

والدین کے کہنے پر بلا عذر شرعی، بیوی کو طلاق دینے کا حکم

سوال: عام طور پر یہ مشہور ہے کہ والدین کے کہنے پر بلا عذر شرعی بھی طلاق دے دینی چاہئے؟ کیا یہ درست ہے؟

جواب: اگر شوہر طلاق دینے کی کوئی معقول وجہ نہیں سمجھتا تو اسے اپنے والدین کو نرمی کے ساتھ سمجھانا چاہئے، امید کہ نرمی اور حکمت سے فہمائش کی جائے گی تو والدین سمجھ جائیں گے، اور اگر پھر بھی وہ نہ سمجھیں تو طلاق نہ دے اور راضی کرنے کی کوشش کرتا رہے۔ (فتاویٰ عثمانی، ۱/۲۹۶)

بچوں کے نام فرشتوں کے نام پر رکھنا

سوال: بعض لوگ اپنے بچوں کے نام فرشتوں کے نام پر رکھتے ہیں؛ جیسے جبریل، عزرائیل، اسرافیل وغیرہ تو کیا ایسا نام رکھنا جائز ہے؟









جواب: آپ ﷺ نے فرشتوں کے نام پر اپنے بچوں کے نام رکھنے سے منع فرمایا ہے جیسا کہ آپ ﷺ کا ارشاد ہے: ”سمو بأسماء الانبیاء ولا تسمو بأسماء الملائکۃ“ کہ تم اپنے بچوں کے نام انبیاء کرام کے نام پر رکھو فرشتوں کے نام پر مت رکھو؛ لہذا اس طرح کے نام رکھنے سے پرہیز کیا جائے۔

(درسی و تعلیمی اہم مسائل، صفحہ ۵۰۳)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/20-22

Date of Publication 3rd Sep-22, date of Posting 5th Sep-22



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor: Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59